

శ్రీ తాళ్ళపాక అన్నమలయాల జీవిత చరిత్ర



మూలము : తాళ్ళపాక చిన తిరుమలగలనాథుడు
వచన రచన : డాక్టర్ కే. సర్లవణి, ఎమ్.ఎ., పి.హెచ్.డి.,



పుస్తకము :
తిరుమల తిరుపతి దేవస్థానముల
తిరుపతి

శ్రీ తాళ్ళపాక అన్నమాచార్యుల జీవిత చరిత్ర

మూలము :

తాళ్ళపాక చినతిరువేంగళనాథుడు (చిన్నన్న)

రచన :

డాక్టర్ శేషర్లవాణి, ఎమ్. ఏ., పిహెచ్. డి.,

రీసెర్చి అసిస్టెంట్, అన్నమాచార్య ప్రాజెక్ట్

సంపాదకుడు :

డాక్టర్ మేడసాని మోహన్, ఎమ్. ఏ., పిహెచ్. డి.,

ప్రొగ్రాం కో-ఆర్డినేటర్, అన్నమాచార్య ప్రాజెక్ట్.



ప్రచురణ :

కార్యనిర్వహణాధికారి,

తిరుమల తిరుపతి దేవస్థానములు, తిరుపతి.

1990

Sri Tallapaka Annamacharyula Jeevita Charitra.

by :

Dr. K. Vani, M. A., Ph. D.,

T. T. D. Religious Series No. 372

First Edition : August, 1990

Copies: 5,000

Published by :

Sri M. V. S. PRASAD, I. A. S.,

Executive Officer,

T. T. Devasthanams,

Tirupati.

Printed at:

Tirumala Tirupati Devasthanams Press,

Tirupati-517 507

సాహితీ సౌరభ వాసికాల్లెన పదకుసుమాలతో సప్తగిరి సార్వభౌముడి చరణపద్మాలను అర్పించినవాడు తాళ్లపాక అన్నమాచార్యులు. క్రీ. శ. 15వ శతాబ్దిలో హరినందకాంశము నుంచి ఆయన అవతరించాడు. భక్తిమార్గప్రచారానికి సంకీర్తనలను ఆధారంగా తీసుకుని పరబ్రహ్మతత్వాన్ని జగజ్జీగీయ మానంగా ఆలపించిన మహానుభావుడు అన్నమయ్య.

శ్రీ వేంకటనాథుని వైభవాన్ని 32,000 సంకీర్తనల్లో కీర్తించిన భక్తాగ్రేసరు డాయన. పల్లవి, చరణాలతో కూడిన పదాలకు ఆంధ్రవాఙ్మయంలో సుస్థిరస్థానాన్ని కల్పించి పదకవితా పితా మహుడుగా పేరు పొందిన ధన్యచరిత్రుడు అన్నమాచార్యులు.

ఈనాడు అన్నమాచార్యులవారి ఆధ్యాత్మిక, శృంగార కీర్తనలు అశేషప్రకాదరణ పొందాయి. విశ్వవిద్యాలయాల్లో ఈ పదసాహిత్యం మీద పరిశోధనలు జరుగుతున్నాయి. ఈ నేపథ్యంలో అన్నమాచార్య జీవితచరిత్రను గురించి తెలుసుకోవాలనే కుతూహలం పాఠకలోకంలో వున్నది.

తెలుగులో కవుల జీవితచరిత్రలను రచించే సంప్రదాయం చాల తక్కువ. మన అదృష్టంకొద్దీ అన్నమాచార్యులవారి జీవిత చరిత్రను వారి మనుమడు తాళ్లపాక చిన తిరువేంగళనాథుడు ద్విపద కావ్యంగా రచించాడు. కనుక ఇది పరమప్రామాణిక జీవితచరిత్రగా పరిగణన పొందింది.

తాళ్లపాక చిన తిరువేంగళనాథుడు రచించిన ఈ ద్వీపద ప్రబంధాన్ని తొలిసారిగా 1949 లో తిరుమల తిరుపతి దేవస్థానం వారు ప్రచురించారు. మళ్ళీ అది 1978లో శ్రీగౌరిపెద్ది రామసుబ్బ శర్మ గారి సునిశిత పరిశీలనతో ముద్రించబడింది. తిరిగి ఈనాడు ఆ చిన్నన్న ద్వీపదకృతికి వచనరూపంగా ఈ అన్నమా చార్య జీవితచరిత్ర వెలువడుతున్నది.

అన్నమాచార్య పాజెక్టులో పరిశోధకురాలు డా॥ కేసర్ల వాణి సరళసుందరమైన శైలిలో ఎంతో హృద్యంగా అన్నమయ్య జీవితచరిత్రను వ్రాశారు.

ఈపుస్తకం బహుజనామోదం పొందగలదని మా విశ్వాసం.

తిరుపతి,
29-8-90

ఎం. వి. ఎన్ ప్రసాద్ ఐ.వి.ఎస్.,
కార్యనిర్వహణాధికారి
తిరుమల తిరుపతి దేవస్థానములు

విప్లవసంకీర్తనమే విశుద్ధమైన జ్ఞానమని విశ్వసించి సర్వే శ్వరుడి అనంతకళ్యాణగుణ వైభవాలను 32,000 సంకీర్తనల్లో కీర్తించిన మహాభక్తుడు తాళ్లపాక అన్నమాచార్యుడు సంగీతం, సాహిత్యం, భగవద్భక్తి అన్నమయ్యలో త్రివేదీసంగమంవలె మూర్తీభవించాయి క్రీ. శ. 15వ శతాబ్దంలో వైష్ణవమత ప్రాశస్త్యాన్ని ఆ మహనీయుడు చాటి చెప్పినాడు.

నీ నామమే మాకు నిధియు నిధానము

నీ నామమే యాత్య నిధానాంజనము.

అన్న ఆత్మవిశ్వాసంతో తిరుమల ప్రభువును కీర్తించి, తరించి, అందరిని తరింపజేసినవాడు అన్నమయ్య. తాళ్లపాకవారి సంకీర్తనల ప్రచారం, ముద్రణ, పరిశోధన దేవస్థానంవారిచే గత 5 దశాబ్దాలుగా సాగుతున్నది. 1978 సం॥లో అన్నమాచార్య ప్రాజెక్ట్ స్థాపించబడినప్పటినుండి అన్నమాచార్యుల సంకీర్తనలు విశేషప్రజాదరణను పొందాయి. తాళ్లపాక సాహిత్య అధ్యయనం కూడా విస్తృతమైనది. అందుకు అనుగుణంగా అన్నమాచార్య ప్రాజెక్ట్ కార్యకలాపాలు పరిశోధన-ప్రచురణ, ప్రచారం, రికార్డింగు లనే మూడు శాఖలలో రూపురేఖలు దిద్దుకొన్నది.

అన్నమాచార్యప్రాజెక్ట్ పరిశోధనా ప్రణాళికలలో అముద్రితంగావున్న తాళ్లపాక వాఙ్మయాన్ని ప్రచురించడం, సంకీర్తనల సూచికలు, తాళ్లపాక సంకీర్తనల్లో ముద్రలవరిశీలన, శబ్దార్థ

వరిశీలన, భాషావిశ్లేషణ, నిఘంటునిర్మాణం, మధురభక్తితత్త్వం మొదలుగా అనేక అంశాల అధ్యయనాలు చేయబడుతున్నాయి. ఇంతేకాక అన్నమాచార్య సాహిత్యంపై విద్యద్గోష్ఠాలు, సాహిత్య సభలు నిర్వహిస్తున్నాయి. తాళ్లపాకవారి సాహిత్య అధ్యయనంతో పాటు వారి రచనలద్వారా వెల్లడి అవుతున్న తాళ్లపాక కవులను గూర్చి సమకాలీన సాంఘిక, చారిత్రక, అధ్యయన ఆవశ్యకత గుర్తించాం. ఇందులో భాగంగా తాళ్లపాక చినతిరువేంగళనాథునిచే వీరచిత్రమైన 'అన్నమాచార్య చరిత్ర' ద్వీపదను వచన గ్రంథంగా వెలువరించాలని సంకల్పించాం. టి.టి.డి. వారు 1949, 1978 సంవత్సరములలో ముద్రించిన ద్వీపదను ఆధారంచేసుకొని డా॥ కేశవరాజు వచనరచనగా వెలువరించారు. పరమభాగవతోత్తముడైన 'అన్నమాచార్య చరిత్ర'ను ప్రకటించడం మాభాగ్య విశేషంగా భావిస్తున్నాం.

భగవత్, భాగవతుల కైంకర్యంలో నిర్మాణాత్మకమైన కృషిచేయాలని ఆశిస్తున్నాం.

'సారపు కైంకర్యంబులు కేశపు కైంకర్యంబులు' - అన్న అన్నమయ్య సూక్తి అక్షరములా మా సంస్థకు ఆదర్శంగా భావిస్తున్నాం.

డా॥ మేడసావి మోహన్

పరమభాగవతోత్తముడైన తాళ్లపాక అన్నమాచార్యుల పాటల ప్రచారానికి, సాహిత్య పరిశోధనకై తిరుమల తిరుపతి దేవస్థానం 1978 సంవత్సరంలో అన్నమాచార్య ప్రాజెక్ట్‌ను స్థాపించారు. అనాటి నుండి తాళ్లపాక అన్నమాచార్య సంకీర్తనలు విశేషవ్యాప్తిని, దీప్తిని పొందాయి. అన్నమాచార్య సాహిత్య అధ్యయనంపట్ల ప్రజలలో, పరిశోధకులలో ఆసక్తి పెంపొందినది. అందుకే దేవస్థానంవారు అన్నమాచార్యుల సంకీర్తనలను, తాళ్లపాక రచనలను పునఃప్రకటిం చాలని సంకల్పించారు. ఈ సందర్భంగా అన్నమాచార్య ప్రాజెక్ట్ పరిశోధనా విభాగం తరపున 'అన్నమాచార్య జీవితచరిత్రను' వచన గ్రంథంగా రూపొందించే అవకాశం నాకు కలిగించిన తిరుమల తిరుపతి దేవస్థానం యాజమాన్యానికి—

ఈ పుస్తకానికి ముద్రణభాగ్యాన్ని కలిగించి ముందుమాట పొందుపరచిన తిరుమల తిరుపతి దేవస్థానముల శ్రీకార్యనిర్వాహకులు శ్రీ యం. వి. యస్. ప్రసాద్ గారికి—

“అన్నమాచార్య జీవితచరిత్ర” ను వ్రాయుటకు ప్రోత్స హించిన అన్నమాచార్య ప్రాజెక్ట్ కో-ఆర్డినేటర్ డా॥ మేడసాని మోహన్ గారికి—

ఈ రచనాముద్రణకు ఆమోదాన్ని తెలిపిన సప్తగిరి సంపాద కులు శ్రీ కాటపాటి సుబ్బారావుగారికి, పౌరసంబంధ కాళాధికారి డా॥ రావుల సూర్యనారాయణమూర్తిగారికి—

రచనానందర్పంలో సముచిత సలహాలను ఒసంగిన తాళ్ళపాక
వాఙ్మయ పరిష్కర్తలు శ్రీ గౌరిపెద్ది రామసుబ్బశర్మగారికి—

ముద్రణలో తమ సంపూర్ణ సహకారాన్ని అందించిన శ్రీమాన్
ముదివర్తి కొండమాచార్యులు గారికి—

సకాలంలో గ్రంథం ముద్రితమగుటకు తోడ్పడిన ప్రెస్ మేనేజర్
శ్రీ యం. విజయకుమార్ రెడ్డిగారికి, వారి సిబ్బందికి నా కృతజ్ఞతలు.

ఈతడే ముక్తిదోవ యీతడే మా యాచార్యుఁ
దీతఁడు గలుగఁబట్టి ఇందురు బదికిరి ॥

కేపర్ల వాణి

యద్యద్విభూతి మత్సత్త్వం శ్రీమదూర్జిత మేవవా,
తత్తదేవాఽవగచ్ఛత్వం మమ తేజోంశ సంభవమ్.

[భగవద్గీత - విభూతియోగము-41 శ్లోకం]

విభూతి సంపన్నము, శ్రీమంతము, ఉత్సాహవంతము అయిన
వస్తువు (ప్రాణి) ఏదొకలదో, అది తన తేజోంశ సంభూతమైనదిగా
తెలుసుకొమ్మని అర్జునునకు శ్రీకృష్ణపరమాత్మ ప్రబోధిస్తున్నాడు.

శ్రీ తాళ్ళపాక అన్నమాచార్యుల

జీవిత చరిత్ర

విశ్వశ్రేయస్సుకోరే ఆధ్యాత్మచింతనకు నిలయం భరతభూమి. పరతత్వబోధనమే పరమావధిగా చేసుకొని ఎందరో మహానుభావులు ఈ కర్మభూమిపై అవతరించారు. పరమాత్మ తత్వాన్ని ప్రబోధించే మహానుభావుల ఉద్బోధలు నిత్యం ఈ వేదభూమిలో వినిపిస్తుంటాయి. కర్మ-భక్తి-జ్ఞానయోగాలనే మూడుమార్గాలు ఆధ్యాత్మిక క్షేత్రంలో సుప్రసిద్ధాలు. అందులోను భక్తిమార్గమే విశేషస్వాస్తి పొందినది. మనజాతి జీవన ప్రవాహంలో భక్తిమార్గాన్ని నారదుడు, శాండిల్యుడు, వ్యాసుడు మొదలైన మహర్షులు ప్రబోధించారు. ఉత్తర భారతంలో తులసీదాస్, కవీరు, మీరా, సూర్దాస్, జయదేవుడు, లీలాకుకుడు భక్తి తత్వాన్ని కావ్యాలుగా-గీతాలుగా రూపొందించిన ధన్యజీవులు.

దక్షిణభారతంలో భక్తిమార్గాన్ని ప్రపత్తిరూపంలో ప్రబోధించినవారు భగవద్రామానుజులు. తమిళంలో వైష్ణవగీతాలకు నాలాయిర ప్రబంధాలని వ్యవహారం. పన్నిద్దరు ఆళ్వార్లు విశిష్టా ద్వైత సిద్ధాంతాన్ని పాశురాలుగా వెలయించారు. కన్నడంలో భాగవతధర్మాన్ని శ్రీ. శ. 11వ శ॥ నుండి హరిదాసులు 'పదగళు' పేరుతో విశేషప్రచారంలోకి తెచ్చారు.

తెలుగులో శివకవులయుగంలో అంటే శ్రీ. శ. 12 శ॥లో శైవ వాఙ్మయం పదములుగా వెలసినట్లు తెలుస్తున్నది. శ్రీ. శ. 13 శ॥లో కృష్ణమాచార్యుని సింహగిరి నరహరి వచనములు ప్రసిద్ధికెక్కినాయి. తర్వాత యాగంటివారి పదాలు తత్వార్థబోధకాలైన రచనలుగా గుర్తింపుపొందాయి.

క్రి. శ. 15 శులో 'పదకవిత' క్రొత్త పుంతలు తొక్కించి.

నామ సంకీర్తనం యస్య

సర్వపాపప్రణాశనమ్

[భాగవతం-12-13-23]

సర్వపాపాలను కడిగివేయగల భగవన్నామ పరమార్థాన్ని విశాలపదసాహిత్యంలో వెలయించిన ధన్యజీవి తాళ్ళపాక అన్నమాచార్యుడు.

అందమైన రామానుజాచార్య మతమును

అందుకొని నిలిచినాఁ డన్నమయ్యా

విందువలె మాకును శ్రీవేంకటనాథుని నిచ్చె

అందరిలోఁ దాళ్ళపాక అన్నమయ్యా

[16 సంపు-1 భా-23 సంకీర్తన]

క్రి. శ. 15-వ శతాబ్దంలో శ్రీవేంకటేశ్వరాంకితంగా 32,000 పదాలను రచించి వైష్ణవమతాన్ని పునరుజ్జీవింపచేసిన చరితార్థుడు అన్నమయ్య. వీరిపదాలు ఈ నాటికీ ప్రతినోటా వినిస్తుంటాయి.

భగవంతునియొక్క నామాన్ని, లీలలను, గుణగణాల్ని సంకీర్తనవాఙ్మయంలో పొందుపరచి ఆచంద్రతారార్కం తరిగిపోని కీర్తిని పొందిన అన్నమయ్య జీవితచరిత్ర ఎందరికో మార్గదర్శకం.

అన్నమాచార్య చరిత్ర రచనకు వీరి మనుమడు తాళ్ళపాక చినతిరువేంగళనాథుడు రచించిన 'అన్నమాచార్య చరిత్ర' ఆధారం. ఇది ద్విపదకావ్యం. ఇతడు పెదతిరుమలాచార్యుని నాలుగో కుమారుడు. 'చిన్నన్న' అని వ్యవహార నామం. తాతగారి జీవితచరిత్రను ప్రామాణికంగా రచించినవాడు. తెలుగు వాఙ్మయంలో ద్విపద ప్రక్రియకు కావ్యత్వసిద్ధి కల్పించినవాడు. తాతగారి జీవిత చరిత్రనే కాక పరమయోగి విలాసము, అష్టమహాపీకళ్యాణము, ఉషాపరి

జయము అనే ద్విపదకావ్యాలను రచించాడు. ఇతడు ద్విపదకావ్య రచనలో దిట్టగా తెనాలి రామకృష్ణునిచే-

“చిన్నన్న ద్విపద కెఱుగును

పన్నుగఁ బెద తిరుమలయ్య పదమున కెఱుగున్”

(అప్పకవీయం-3-2-25)

అని కీర్తించబడినవాడు.

తెలుగు వాఙ్మయచరిత్రలో కవులచరిత్రను గ్రంథస్థం చేయడం అంతగా అలవాటు లేదు. తెలుగు సాహిత్యచరిత్రలో ప్రసిద్ధులైన తిక్కనగూర్చి కేతన, శ్రీనాథునిగూర్చి దగ్గుపల్లి దుగ్గన, రాధా మాధవకవి, పండితారాధ్యులగూర్చి సోమనాథుడు పేర్కొన్నట్లు వారిగ్రంథాల ఆధారంతో వెల్లడి అవుతున్నది. కొందరుకవులు కావ్యాలలో ‘కృతికర్తృవంశం’ అనే శీర్షికలో తమ వంశచరిత్రను సంగ్రహంగా చెప్పివున్నారు.

తాళ్ళపాకవంశ ఖ్యాతికి మూలపురుషుడు తాళ్ళపాక అన్నమా చార్యుడు. హరికీర్తనాచార్యుడు, పదకవితా పితామహుడు, పంచ మాగమ సార్వభౌమ బిరుదాంకితుడతడు. ‘అన్నమాచార్యచరిత్ర’ను అన్నమయ్య మనుమడైన చిన్నన్న రచించినది కాబట్టి చారిత్రక, సాహిత్యపు విలువలుగల ప్రామాణిక గ్రంథమని చెప్పవచ్చును. తన వారే తనకథ వ్రాయునంతటి చరిత్ర, ప్రశస్తి గలవాడు అన్నమయ్య. కవి జీవితాన్ని ఇతివృత్తంగా స్వీకరించి జీవితచరిత్రను రచించిన తొలితెలుగుకవి కూడా తాళ్ళపాక వంశీయుడే కావడం విశేషం.

‘అన్నమాచార్య చరిత్ర’ ద్విపద వ్రాతప్రతిని కడపజిల్లా రాయచోటితాలుకా మండలాడు గ్రామవాసి శ్రీతాళ్ళపాక సూర్య నారాయణగృహు పాత రామగృహ ప్రతిని అనుసరించి క్రీ.శ 1941 సంవత్సరంలో వ్రాసినారట. వీరు వ్రాతప్రతిని తిరుపతి శ్రీవేంక

తేళ్ళర ప్రాచ్యగ్రంథాలయానికి [O. R. I.] అందచేశారు. కీ. శే. వేటూరి ప్రభాకరశాస్త్రిగారు తాళ్ళపాక సూర్యనారాయణయ్యగారు అందించిన ద్వీపద వ్రాతప్రతిని పరిష్కరించి క్రీ. శ. 1949 సంవత్సరములో దేవస్థానం తరపున విఫలపీఠికతో ముద్రించారు. తదుపరి క్రీ. శ. 1966లో పీఠిక మాత్రమే ద్వితీయ ముద్రణగా వెలువడింది. మరల క్రీ. శ. 1978 సంవత్సరంలో తాళ్ళపాక వాఙ్మయ పరిష్కర్తలైన శ్రీ గౌరిపెద్ది రామసుబ్బశర్మగారి పరిష్కరణతో మూడోముద్రణను దేవస్థానంవారు వెలువరించారు.

ఈ ద్వీపదకావ్యంలో అన్నమాచార్యుని పూర్వులనుండి అన్నమయ్య జననం, జీవితవృత్తాంతాలు, అన్నమయ్య పుత్రపౌత్రాదుల వివరాలు, వారి రచనల వివరాలు పేర్కొనబడ్డాయి.

ప్రస్తుత రచనలో 'అన్నమాచార్యచరిత్ర' ద్వీపద, సంకీర్తనలు అధారంగా క్రమానుగతంగా వివరించబడుతుంది.

తాళ్ళపాక :

పొత్తపినాడు మండలం నడిబొడ్డున తాళ్ళపాక గ్రామం విరాజిల్లుతుండేది. ఆ గ్రామంలో వెలసిన చెన్న కేశవస్వామి కరుణాకటాక్షములతో ఆ గ్రామజనులు సుఖవంతులై జీవనం సాగించేవారు. ఇచ్చటి చెన్న కేశవస్వామి విగ్రహాన్ని జనమేజయుడు ప్రతిష్ఠించాడని కథనం. సన్మత్యములమై విరాజిల్లే ఈ గ్రామం సన్నునులకు, అఖిల దేవతలకు నిజవాసమై వుండేదని అంటారు స్థలజ్ఞులు. ఆ గ్రామవాసులు

కనుట గోవిందు మంగళ విగ్రహంబె

వినుట నారాయణ వృత్తాంతవయమె

~~చెన్నకేశవస్వామి వాడె తలపు~~

సేయుట మాధవు శ్రీపాదయుగమె

కుడుచుట వనమాలిగొను ప్రసాదంబె

నడచుట నంద నందను నగరికినె

కాని, దుర్విషయ సంగతి కలలోన

(అన్న. చ. పది-4)

తలపక, ఇందిరారమణపదైక మానసులుగా జీవనం గడపేవారు.

ఇంతటి మహోన్నత భగవత్ప్రసాదితమైన ఆత్మసంస్కారంతో ప్రకాశించే తాత్పర్య గ్రామంలో అన్నమయ్య జన్మించాడు. అన్నమయ్య నందవరవైదిక బ్రాహ్మణవంశస్థుడు. ఋగ్వేదులు, ఆశ్వలాయనసూత్రులు, భారద్వాజసంహితలు అయిన నారాయణసూరి లక్ష్మణాంబా దంపతులకు శ్రీవేంకటేశ్వరుని వరప్రసాదిగా జన్మించాడు అన్నమయ్య.

నందవరీకుల గాథ :

నందవరీకులు క్రీ.శ. 10వ శతాబ్దంలో కాశీనుండి ఆంధ్రదేశానికి వలసవచ్చిన శుద్ధవైదిక బ్రాహ్మణులని పరంపరాయాత ప్రతీతి. క్రీ. శ. 10వ శతాబ్దంలో నేటి కర్నూలు జిల్లాలోని నందవరం అనే గ్రామాన్ని నందుడనేరాజు పాలించేవాడు. ఈ రాజు కాశీయాత్రకు వెళ్ళినప్పుడు అక్కడ కొందరు వైదిక బ్రాహ్మణులు చాముండేశ్వరీ ఉపాసకులు పరిచయం అయ్యారని, ఆ సమయంలో వారణాసిలో జ్ఞానం రాగా ఆ బ్రాహ్మణ కుటుంబాలు కొన్ని ఆంధ్రదేశానికి వలసవచ్చి నందరాజు ఆశ్రయంలో స్థిరపడ్డారని, నందరాజుచే తీసుకొనిరాబడిన వైదికులు కావడంచే నందవైదికులు అనీ, నందవరంలో నెలకొన్న వారు కావడంచే నందవరీకులుగా ప్రచారం పొందారని జనవాక్యం. కాలక్రమాన వీరు నేటి కర్నూలు, కడపజిల్లాలో స్థిరపడ్డారని పరిశోధకుల అభిప్రాయం. తాత్పర్య గ్రామనామం అన్నమయ్య వంశస్థులకు ఇంటిపేరుగా నిలిచినది.

అన్నమయ్య పంశీకులు :

భారద్వాజ గోత్రులైన అన్నమయ్య పూర్వుల ప్రస్తావన నాలుగు తరాలకు సంబంధించిన వివరాలను చిన్నన్న అన్నమాచార్య ద్విపద వల్లను, అష్టమహిషి కళ్యాణం వల్లను గ్రహించవచ్చును.

భరద్వాజ ఋషి

|

నారాయణయ్య

|

విఠలయ్య

|

నారాయణయ్య

|

విఠలుడు

|

నారాయణుడు

|

నారాయణసూరి

|

అన్నమాచార్య

(అన్న. చ. ద్విపద. పుట-5)

అన్నమయ్య పితృ పితామహులు నారాయణయ్య, విఠలయ్యలు విష్ణుపదభక్తిరతులై తాళ్ళపాక చెన్నకేశవస్వామిని సేవించు కొంటూ జీవితం గడిపేవారు.

అన్నమయ్యకు ముందు నాలుగోతరంలో జన్మించిన నారాయణయ్యకథతో అన్నమాచార్య చరిత్ర ప్రారంభం ఆవుతుంది.

నారాయణయ్యకు చిన్నతనంలో చదువుసంధ్యలు అబ్బలేదు. తండ్రి విఠలయ్య తనవద్ద ప్రయోజనంలేదని పక్కనే ఊటుకూరులో

తన బంధువుల వద్ద ఉంచాడు. ఊటుకూరు నేడు కడపజిల్లా రాజం
పేట తాలూకాలో ఉన్నది. అన్నమయ్య మనుమడు చినతిరుమలయ్య
ఊటుకూరి చెన్నరాయని మీద కొన్ని సంకీర్తనలు కూడ రచించాడు.
ఊటుకూరునందు గురువులు నారాయణయ్యను-

సామదానే భేదదండా విత్యుపాయాశ్చతుష్టయమ్.

(అమరకోశం. 2-8-81)

అన్నట్లు చతుర్విధ ఉపాయాలకు గురి చేశారు. అయినా బాలునికి
చదువుపట్ల శ్రద్ధకలుగలేదు. చివరకు గురువు

“నూఱుమాటలు చెప్పి నులిపెట్టి చెక్కు
నూఱిపోసినగాని నుడుగు నోరికిని
రాకున్న నిదియెట్టురా గొంటు వీని
పోకలజూడ నబ్బురమయ్యె నాకు
నని యొక్కనాడు”-

(అన్న. చరిత్ర. పుట-5)

నారాయణయ్యను కోదండమున వ్రేలాడదీశారు. కోల గగ్గర విధిం
చారు. గుంజిళ్లు తీయించారు. కోదండం అంటే దూలానికి తాడు
కట్టి వ్రేలాడతీయడం. కోలగగ్గర అంటే కాళ్ళుచేర్చికట్టి పనరమును
కూలద్రోయునట్లుగా కూలద్రోయడం. నారాయణయ్యను అయ్య
వార్లు ఇంతటి కఠిన పరీక్షలకు గురిచేసినా-

“ఈలాగు గావింప నెదురు మాటాడఁ
జాలక కన్నీరు జార”

(అన్న. చరిత్ర-పుట-8)

బాలుడు అవమానంతో క్రుంగిపోయాడు. లేతమనస్సు గాయపడింది.
నారాయణయ్య ఊటుకూరు గ్రామశక్తి అయిన చింతలమ్మగుడి
సమీపాన పుట్టలో పాముందని మునుపే విని వున్నాడు.

కఱవనీ నా బాధకంటె నా పాము

కఱచిన నెగులెల్ల గడకేగు ననుచు

(అన్న. చరిత్ర-పుట-6)

అని తలపోసి పుట్టలో చెయ్యిపెట్టాడు. నేడు ఊటుకూరునందు చింతలమ్మ ఆలయం కన్పించదు. కాని ఊటుకూరు శివాలయంలో ఒకగదిలో వున్న స్త్రీమూర్తి విగ్రహం 'చింతలమ్మ' అని స్థానికుల అభిప్రాయం.

బాలుడైన నారాయణయ్యకు త్రికాల వేదనియైన చింతలమ్మ ప్రత్యక్షమై ఓదార్చింది. సకలవిద్యలు తాళ్ళపాకలో వెలసియున్న చెన్నకేశవుని అనుగ్రహంవల్ల పొందగలవనియు,

'అదియును గాక మూడవ తరంబునను

వదలని కీర్తి మీ వంశంబునందు

పరమభాగవతుడు ప్రభవించు శౌరి

వరమున'

(అన్న. చరిత్ర-పుట-7)

అని నారాయణయ్యను అనుగ్రహించి అంతర్ధానమైనది. అమ్మవారి ఆదేశం ప్రకారం నారాయణయ్య తాళ్ళపాకచేరి ఆశ్రితక్షేత్రనాథుడైన చెన్నకేశవస్వామిని సేవించి స్వామి అనుగ్రహంచే వేదవేదాంగ పారంగతుడై సకలవిద్యలు పొందగలుగుతాడు. నర్వజ్ఞుడని కీర్తి పొందుతాడు.

నారాయణయ్య కుమారుడు నారాయణసూరి. ఇతడు సకల విద్యాధురంధరుడుగా ప్రసిద్ధికెక్కినవాడు. వీరి ధర్మపత్ని లక్కమాంబ. ఈమె మాడుపూరు మాధవస్వామి భక్తురాలు.

మాడుపూరను నూర మాధవమూర్తి

కోడునీడై యాపెతో మాటులాడు

(అన్న. చరిత్ర-పుట-8)

మాడుపూరు కడపజిల్లా సిద్ధవటం తాలూకాలో ఉన్నది. అన్నమయ్య తండ్రిపేరు 'నారాయణసూరి' గా చిన్నన్న పేర్కొనడాన్నిబట్టి తాళ్ళపాకవారు అన్నమయ్య జననానికి ముందే పండితవంశస్థులుగా కీర్తించబడేవారని భావించవచ్చును.

తిరుమల వయవం. అన్నమయ్య జవనం :

భాగవతసేవాపరాయణులైన నారాయణసూరి, లక్కమాంబ లకు సంతానం లేకపోవడంచే తీవ్రవ్యధకు గురయి-

ఆ లక్కమాంబతో నా సూరివరుడు
మేలినంపదల నర్మిలిఁ దెప్పదేలి
కటకట వేపురు గలుగంగనేమి
కొడు కొక్కరుండైనఁ గుల ముద్దరించు
తనయుండు గల్గిన తన పుట్టులెల్ల
ననయంబు సఫలమౌనని యిటువంటి
తనయులు లేమి నెంతయుఁ జింతనొంది

(అన్న. చరిత్ర-పుట-4)

సర్వజనుల అభీష్టాలను నెరవేర్చే వేంకటేశ్వరుని సేవింపగోరి కొండకు ప్రయాణమయ్యారు. తిరుమలచేరి స్వామిమందిరం ప్రవేశించి గరుడకంబంవద్ద సాగిలిమొక్కారు. స్వామి వారికి నిజ ఖడ్గమైన నందకాన్ని కలలో ప్రసాదించాడు. నందకాంశతో తమకు పుత్రోదయమవుతుందని నారాయణసూరి, లక్కమాంబలు తెలుసుకొంటారు. పరమానంద భరితులై ఆ పుణ్యదంపతులు తాళ్ళపాక చేరుతారు.

స్వామి అనుగ్రహంచే—

'రాజీవ నయను వరప్రసాదమునఁ
దేజంబు మతియు నెంతే విస్తరిల్ల

1. అన్నమయ్య జనన కాలాన్ని వివరిస్తూ తాళ్ళపాక చిన్నన్న

.....వైశాఖ

మున విశాఖను జగంబున నుల్లసిల్ల

జనియించె నన్నమాచార్యుండు

(అన్న, చరిత్ర-పుట-9)

అని మాస నక్షత్రాదులనే పేర్కొన్నాడు. ఇందులో సంవత్సరం పేర్కొనబడలేదు.

2. సంకీర్తనల రాగిరేకులమీది పాఠం :

అన్నమాచార్య సంకీర్తనల రాగిరేకుమీద ఈ క్రింది వాక్యాలు మలచబడ్డాయి.

“స్వస్తిశ్రీ జయాభ్యుదయ శాలివాహన శక వరుషంబులు ౧౩౪౬ అగు నేటి క్రోధి సంవత్సరమందు తాళ్ళపాక అన్నమాచార్యులు అవతరించిన పదారుయేండ్లకు తిరువేంగళనాథుండు ప్రత్యక్షమైతేను అది మొదలుగాను శాలివాహన శకవరుషంబులు ౧౪౨౪ అగునేటి దుందుభి సంవత్సర ఫాల్గుణబహుళ ౧౨ నిరుధానకు తిరువేంగళ నాథుని మీదను అంకితము గాను తాళ్ళపాక అన్నమాచార్యులు విన్నపముచేసిన అధ్యాత్మశృంగార సంకీర్తనలు.”

పైన ఉదహరించిన రాగిరేకు మీది వ్రాతను బట్టి అన్నమయ్య నిర్యాణం శాలివాహన శకం 1424 [క్రి. శ. 1503] అనగా దుందుభి ఫాల్గుణబహుళద్వాదశి అని సంవత్సర, మాస, తిథి నామాలతో స్పష్టంగా తెలుస్తున్నది.

ఇక '1346' క్రోధి అన్నది అన్నమయ్య జననమా? వేంకటేశ్వరుని సాక్షాత్కారమా? అన్నది వివిధ అభిప్రాయాలకు అవకాశమిస్తున్నది.

రాగిరేకులమీది వ్రాత ప్రధానోద్దేశం అన్నమయ్య సంకీర్తన రచనా ప్రారంభ పరిసమాప్తాలను తెలపడమేకాని అన్నమయ్య జనన మరణాలగూర్చి తెలపడంకాదు. ఈ సందర్భంలో పెదతిరుమలయ్య సంకీర్తనల తొలి రాగిరేకులోని వాక్యాలుకూడ పేర్కొన దగియున్నవి.

‘శాలివాహనశక వరుషంబులు ౧౪౨౪ అగు నేటి దుందుభి సంవత్సర ఫాల్గుణ బహుళ ౧౨ మొదలుగాను తాళ్ళపాక అన్నమాచార్యులుంగారు తమ కొమారుడు తిరుమలాచార్యులను దినమొక సంకీర్తన శ్రీవేంకటేశ్వరునకు అంకితంచేసి చెప్పుమనఁగాను విన్నపము చేసిన సంకీర్తనలు’ [అన్నమాచార్యులు పరమపదించిన నాటినుండి పెదతిరుమలాచార్యులు చెప్పిన కీర్తనలు.]

పై రాగిరేకుల మాటలు పెదతిరుమలాచార్యుల సంకీర్తనల రచనా ప్రారంభాన్నే సృష్టించేస్తున్నాయి. ఈ దృష్టితో పరిశీలిస్తే అన్నమాచార్యులు శాలివాహనశకం 1330 సర్వధారినామ సంవత్సరం వైశాఖమాసం విశాఖ నక్షత్రయుక్త పూర్ణిమా తిథిని [9-5-1408] జన్మించాడని చెప్పవచ్చును. ఈ లెక్కప్రకారమే తిరుమల తిరుపతి దేవస్థానంవారు అన్నమాచార్య జయంతి ఉత్సవాలను 1978 నుండి వైభవంగా నిర్వహిస్తున్నారు.

అన్నమాచార్య సాహితీ పరిశోధకులైన శ్రీయుతులు సాధు సుబ్రహ్మణ్యశాస్త్రి, చాగంటి శేషయ్య, గౌరిపెద్ది రామసుబ్బశర్మ, ఆచార్య జి. ఎన్. రెడ్డి, కామిశెట్టి శ్రీనివాసులశెట్టి, డా॥ ఎన్. గంగప్పగారలు చిన్నన్న ద్విపదను, రాగిరేకుల వ్రాతప్రతిని అనుసరించి అన్నమయ్య జననకాలాన్ని క్రీ. శ. 1408 సంవత్సరంగానే నిర్ణయించారు.

తాళ్ళపాక కవుల రచనలను, సారస్వత సేవను లోకవిదితం చేసిన కీ. శే. వేటూరి ప్రభాకరశాస్త్రిగారు క్రీ. శ. 1945 సం॥లో

వేంకటేశ్వర వచనాలకు పీఠిక వ్రాస్తూ అన్నమయ్య జననం క్రీ. శ. 1408గానే నిర్ణయించారు. కాని క్రీ. శ. 1949 సం॥లో 'అన్నమాచార్య చరిత్ర' ద్వీపద కావ్యానికి పీఠిక వ్రాస్తూ అన్నమయ్య క్రీ. శ. 1424 నుండి క్రీ. శ. 1503 దాకా జీవించినట్లు పేర్కొన్నారు. పీఠికూమారులు డా॥ వేటూరి ఆనందమూర్తిగారు 'తాళ్ళపాకకవుల కృతులు-వివిధసాహితీ ప్రక్రియలు' [1975 సం॥] అనే గ్రంథంలో అన్నమయ్య జీవితకాలాన్ని క్రీ. శ. 1424-1503 గానే నిర్ణయించారు.

అన్నమయ్య, పెదతిరుమలయ్యల రాగిరేకులమీది వ్రాతను బట్టి, పరిశీలకుల భావసరణిని బట్టి

అన్నమయ్య జననకాలం కా.శకం 1380-క్రీ. శ. 1408

సంకీర్తనల రచనా ప్రారంభకాలం కా.శకం 1346-క్రీ. శ. 1424

అన్నమయ్య నిర్యాణం కా.శకం 1424-క్రీ. శ. 1503
అని నిర్ణయించవచ్చును.

అన్నమయ్య బాల్యం

హరి నందకాంశజుం డగుట డెందమున

పరమ సుజ్ఞాన సంపద పొదలంగ

(అన్న. చరిత్ర-పుట-10)

పసిబిడ్డయిన అన్నమయ్య వెంకన్నప్రసాద మని చెబితేనే ఉగ్గుపాలు త్రాగేవాడు. వేంకటపతికి మొక్కుమని చెబితేనే మొక్కేవాడు. వేంకటపతిమీద జోలపాడనిదే నిద్రపోడు. లక్కమాంబ భక్తి గీతాలు పాడుతుంటే పరవశించి పోయేవాడు. ఇలా అన్నమయ్య శిశుప్రాయంనుండి వేంకటపతి మీది ద్యానతో ప్రొద్దులు గడపేవాడు.

అన్నమయ్యకు ఐదు సంతసాలు నిండాయి. నారాయణసూరి
అర్జుల నమ్మతిని ఉపనయనం చేయించాడు. అన్నమయ్యకు—

‘.... అహినాయకాద్రి

వెన్నుని వరముచే విద్య లన్నియును

నమితంబు లగుచు జిహ్వరంగసీమ

తముఁ దామె సొచ్చి నర్తనమాడఁ దొడఁగె’

(అన్న. చరిత్ర-పుట-11)

అన్నమయ్య అదినమాటెల్లా అమృతకావ్యంగా, పాదినదెల్లా
పరమగానంగా భాసించేది. చిన్ననాటనే వేంకటపతి మీద వింత
వింతలుగా సంకీర్తనలు ఆలపించేవాడు. కాని అన్నమయ్య సంకీర్తన
రచనకు స్వామ్య ఆదేశం పొందినది తన పదహారవ సంవత్సరంలోనే!
వేంకటేశ్వరస్వామి ఆదేశం ప్రకారం అన్నమయ్య తన పదహారో
ఏటనుండి రోజుకొక్క సంకీర్తనకు తక్కువకాకుండా వ్రాయడం
ప్రారంభించాడు. ఈ విషయం రాగిరేకులమీద తొలివాక్యాలవల్ల
కూడా స్పష్టమవుతున్నది.

అన్నమయ్య బాల్యంలో తల్లిదండ్రులు, వదినె చెప్పినపనులు
అన్నీ విసుగుచెందక చేసేవాడు. ఉమ్మడి కుటుంబాల్లో పనులు
తప్పవు. అందుకనే ఎప్పుడూ దండె భుజాన తగిలించుకొని పాటలు
పాడడం ఇంటివారలకు అంతగా నచ్చేదికాదు. ఒకనాడు అందరూ
కలసి పకువులకు గడ్డితెమ్మని అన్నమయ్యను అడవికి పంపారు.
అన్నమయ్య అడవికి వెళ్ళి పచ్చనిగఱికను చూశాడు.

‘పాపవల్లరుల శ్రీపతినామహేతి

నే పారఁ దఱుఁగు యోగీంద్రు చందమున’

(అన్న. చరిత్ర-పుట-12)

కొంత పచ్చికను కోసాడు. పచ్చికకోస్తున్నా మనసంతా శ్రీహరి మీదనే వున్నది. అందుకే మరికొంత పచ్చికకోయబోయిన అన్న మయ్యకు కడవేలు తెగి రక్తం కారింది. వేదనలో విరక్తి, భక్తి జనించాయి. వేదనలో వేదం ప్రభవించినట్లు ఈ సంఘటన అన్న మయ్య జీవితంలో భక్తిరసావేశానికి నాంది పలికింది. లౌకికబంధాల పై మమకారం వీడిపోయి.

అయ్యో పోయఁ బ్రాయముఁగాలము
ముయ్యందు మనసున నే మోహమతివైతి ||

తగు బంధులూ తనకుఁ దల్లులును దండ్రులును
వగలఁబెట్టుచుఁ దిరుగువారేకాక
మిగుల వీరల పొందు మేలనుచు హరినాత్మఁ
దగిలించలేక చింతాపరుడనైతి ||

(నంపుటం-వంశీ-178)

అని చింతించి.

తల్లియుఁ దండ్రీయు దైవంబు గురువు
నెల్ల సంపదలునై యెల్ల చందముల
ననుఁబ్రోచు శేషాద్రినాథుని, గొలిచి
మనియెద

(అన్న. చరిత్ర-పుట-12)

అని నిర్ణయించుకొంటాడు.

తిరుమల వయవం :

ఆ సమయాన తిరుమలవెళ్ళే యాత్రికులగుంపును చూశాడు. చేతిలోవున్న కొడవలిని పాతివేసి యాత్రికులగుంపులో కలిసిపోయాడు. ఆ యాత్రికులు సనకాదులనే భక్తబృందం. వారు జింకచర్మపు కిరీ టాలు పెట్టుకొన్నారు. కాకి బంగారు, పాణుటాకుల బట్టలు ధరిం

చారు. పాలతలమున దట్టమైన పట్టెనామాలు, శంఖ చక్రముద్ర
కలు తాళ్ళకు కంచుటందెలు పెట్టుకొన్నారు. దండెలు మీటు
కొంటూ చిటితాళాలు వాయిస్తూ భక్తిపారవశ్యంతో-

వేడుకొందామా వెంకటగిరి వేంకటేశ్వరుని ||

అమటి మ్రొక్కులవాడే అదిదేవుడే వాడు

తోమని పళ్ళాలవాడే దురితదూరుడే ||

వడ్డికాసులవాడే వనజనాథుడే పుట్టు

గొడ్డురాండ్రకు బిడ్డలనిచ్చే గోవిందుడే ||

ఎలమి గోరిన వరాలిచ్చే దేవుడే వాడు

అలమేల్బంగా శ్రీవేంకటాద్రినాథుడే ||

(అన్న. చరిత్రమీక-పుట-8)

అని చిత్రగతుల పాడుకొంటూ కొండకు పయనమవుతున్న యాత్రి
కులతో కలసి తిరుపతి చేరుతాడు అన్నమయ్య.

తిరుపతి పొలిమేరలోకల గ్రామశక్తి తాళ్ళపాక గంగమ్మను
సేవించాడు. ఈ తాళ్ళపాక గంగమ్మ ప్రాచీనదేవత అని స్థానికుల
అభిప్రాయం. తిరుపతిలో ఇంకా తాతాయగుంట గంగమ్మ,
అంకాళమ్మ, వేళాలమ్మ, కాళెమ్మ, నేరెళ్ళమ్మ, కావమ్మ, మారలయ్య
అనే గ్రామశక్తులు కొలువై వున్నారు. పూర్వం తిరుపతికి వచ్చే భక్త
బృందం మొదట తాళ్ళపాక గంగమ్మను సేవించిన తరువాతనే తిరు
మలను సందర్శించే ఆచారం వుండేది. నేటికీ తిరుపతిలో మేనెలలో
గ్రామశక్తి గంగమ్మజాతర వైభవోపేతంగా జరుగుతుంది.

గంగమ్మను దర్శించిన ఆనంతరం అన్నమయ్య-

‘అదే చూడు తిరువేంకటాద్రి నాలుగు యుగము

లందు వెలుగొంది ప్రభమీరగాను’

(సంపు. 1-పంక్తి-227)

అని 108 తిరుపతులను కీర్తిస్తూ అచ్చటి చక్రవర్తి పీఠాలు, దేశాంతుల మఠాలు, తపస్సుల గృహాలు, విశ్రాంతదేశాలను సందర్శిస్తాడు. తిరుమలకు పయనమవుతూ మార్గమధ్యంలోని అళిపురిసింగరి, తలయేరుగుండు, పెదయెక్కుడు, కపురంపు కాలువలను సందర్శించాడు.

ఇక్కడ అళిపురిసింగరి, తలయేరుగుండు, కురువమండపం, పెదయెక్కుడు, కపురంపుకాలువ, మోకాళ్ళముడుపులను గూర్చి వివరించడం సమంజసం.

అళిపురిసింగరి :

కొండవక్కుడులో తొలిమెట్టుగల ప్రాంతం అళిపురి. అడీపడి, అలిపిరి అని వ్యవహారనామాలు. ఇక్కడ వెలసిన నృసింహస్వామిని అన్నమయ్య దర్శించాడు.

తలయేరుగుండు :

కొండను ఎక్కేటట్లు ఈగుండును తలతో, మోకాటితో తాకి నమస్కరిస్తే తలనొప్పి, కాళ్లనొప్పులువుండవని నమ్మకం. ఈ గుండు మీద ఆంజనేయస్వామి వారిమూర్తి కనిపిస్తుంది. తలయేరుగుండు వద్దనే శ్రీపాదాలు వున్నాయి. ఇచ్చటనేలకొన్న శ్రీపాదాలనుగూర్చి ఒక ఐతిహ్యం కలదు.

శ్రీరామానుజులవారు తిరుమలనందివద్ద తలయేరుగుండునమి పంలో రామాయణ రహస్యార్థాలను తెలుసుకొనేవారు. వారికి రహస్యార్థాలు వివరించే సందర్భంలో తిరుమలనందికి మధ్యాహ్నం నమయములందు తిరుమలకు వెళ్ళి స్వామి పూజచేయుటకు ఆటంకపెర్చుడుతూ ఉండినది. ఇందుకు తిరుమలనంది బాధచెందగా స్వామి పాదములు తలయేరుగుండువద్ద ప్రత్యక్షమైనట్లు ఐతిహ్యం. స్వామి పాదపద్మాలను అన్నమయ్య -

1) బ్రహ్మకడిగిన పాదము (1-191)

2) ఈ పాదమే కదా యిలయెల్లఁ గొలిచినది (1-66) అని కీర్తించి యున్నాడు.

కురువ మండపం :

తలయేరుగుండు దాటిన తర్వాత కనిపించే విశేషస్థలం కుమ్మరమండపం.

కురువనంబి, కురువరతినంబి అనే కుమ్మరిభక్తునిగూర్చి అన్న మయ్య కీర్తనల్లో వ్యవహరించాడు. ఈ కుమ్మరి ప్రతినీత్యం కుండలు చేయగా మిగిలిన బంకమట్టితో పూలుచేసి తాను తయారుచేసుకొన్న కొయ్యవేంకటేశ్వరుని పూజించేవాడు. తిరుమల అర్చామూర్తిని తొండమాన్ చక్రవర్తి బంగారుపూలతో అర్చించేవాడు. ఒకనాడు చక్రవర్తి సమర్పించిన పుష్పాలు తొలగి బంకమట్టిపూలు స్వామి చరణాలమీద నిలిచాయి. రాజు కుమ్మరివాని భక్తి విశ్వాసాలను తెలుసుకొని శరణు వేడుకొంటాడు.

‘కురువ’ అంటే కొండమీదికి వెళ్ళే కాలిత్రోవ. కాలిత్రోవలో కాపురంచేసే నంబి కాబట్టి ‘కురువనంబి’ అని వ్యవహారం. అన్న మయ్య కురువనంబినిగూర్చి ‘కొండలలో నెలకొన్న కోనేటిరాయఁడు వాఁడు’ (సంపు-1-సంకీ.151), కురువనంబి తిరుమల కురువనంబి (తాళ్ళపాక శేషాచార్యుల వ్యాఖ్యప్రతి) అనే సంకీర్తనల్లో ప్రస్తావించాడు.

పెద్దయెక్కుడు :

ఇక్కడమెట్లు నిట్టనిలువుగా వుంటాయి.

పల్లవరాయని మఠం :

క్రీ.శ. 1287 ప్రాంతంలో నమ్మాళ్వారు మండపాన్ని నిర్మించిన వాడు పల్లవరాయడు. ఇతడు చేపట్టిన నిర్మాణాల్లో పల్లవరాయని మఠం మరొకటి.

కప్పురంపు కాలువ:

పెద్దయెక్కుడు, మోకాళ్లముడుపులకు మధ్య ఈ కాలువ వున్నది.

అన్నమయ్య కప్పురంపుకాలువ కమ్మనివాసనలు ఆఘ్రాణిస్తూ గుబురుగా అలముకొన్న చెట్లను, పూ పొదలను, జలప్రవాహాలను చూసుకొంటూ మోకాళ్ళపర్వతం చేరాడు. ఆ పర్వతం చేరేటప్పటికి మధ్యాహ్నాసమయం కావస్తోంది. అందునా-

ఎన్నడు తల్లి పక్కెడసి యొండెడల
నున్నట్టివాడు కాకుండుటవలన
కడప వాకిలిదాటి కడయిండ్లకడకు
నడచుట మునుపు నెన్నడులేదు గనుక
.....
పొదక్రిందఁ గూర్చుండి పొలయు లేజెమటుఁ
దొడిగిన చెప్పలతోడనే మిగుల
బడలిక నొక రాతిపై

(అన్న. చరిత్ర-పుట-15)

శయనించాడు.

మోకాళ్ల ముడుపు :

వేంకటశైలము సాలగ్రామమయ మైనది కనుక యాత్రికులు మోకాళ్లతో నడిచేవారని అంటారు. ఒక్కొక్కమెట్టు మోకాలి ఎత్తు కలిగి మోకాళ్ళ ముడుచుకొంటూ ఎక్కడంవల్ల మోకాళ్లముడుపనే పేరు వచ్చిందని కూడ అంటారు.

బాలఅన్నమయ్య అలసటును, ఆకలిని జగదంబ అలమేల్కంగ గమనించింది. కరుణాపాంగ అలమేల్కంగ విలసత్కాంతులు వెద

జల్లుచు ఒకపెద్దము తైదువ వలె బాలుడున్న ప్రదేశానికి చేరి సేదతీరుస్తుంది. సాలగ్రామమయమైన తిరుమలను చెప్పుకాళ్లతో ఎక్కరాదని చెప్పి శౌరి, తాను భుజించిన ప్రసాదాన్నాలు పెట్టి కందర్పజనకుని సందర్శించే మార్గం సూచించి అంతర్ధాన మవుతుంది. అన్నమయ్య

అత్తటి నలుదిక్కు లరసి యా శిశువు

చిత్తంబులోన నచ్చెరువందుకొనుచు

....

.... ఆ పద్మ

తన కేల నిడు ప్రసాదప్రభావమున

పరమ సారస్వత పారీణి డగుచు

సరస కవిత్వవాచాప్రాధి మెఱసి

యలమేలుమంగకు నాశుమార్గమున

సలలితంబుగ నొక్క శతకంబుఁ జెప్పె

(అన్న. చరిత్ర-పుట-18)

శతకచర్చ:

ఈ శతకం వావిళ్ల వారిచే 1947 లో ప్రకటించబడింది. వీరు ప్రచురపరచిన 'శ్రీవేంకటేశ్వర శతకం' లో 'వేంకటేశ్వరా!' అనే పద్యాంతనంబోధన వున్నా తాళ్లపాకఘనుడు శతకమూలికను సమర్పించినది అమ్మకే!

32, 000 పదాలను శ్రీవేంకటేశ్వరాంకితంగా రచించిన అన్నమయ్య తొలిరచన శ్రీవేంకటేశ్వర శతకం కావడం గమనించదగ్గ విశేషం. 'వేంకటేశ్వర శతక'మని వున్నా ఇందలి విషయప్రాధాన్యాన్ని బట్టి ఇది 'మంగాంబికా శతకమే' యని కీ. శే. వేటూరి ప్రభాకరశాస్త్రిగారు అభిప్రాయ పడ్డారు.

అలమేల్పొంగకు శతకం సమర్పించి మోకాళ్లముడుపునుండి అన్నమయ్య అలమేల్పొంగ ఆశీర్వాదబలంతో తిరుమల చేరుకొంటాడు.

తిరుమలలో దివ్యస్థలాలను సందర్శించుట :

పుష్కరిణి :

అన్నమయ్య తిరుమలలో మొదట సర్వపాపాలను ప్రక్షాళనం చేసే స్వామిపుష్కరిణిని సందర్శించాడు. ఈ స్వామిపుష్కరిణిగూర్చి వరాహపురాణంలో-

స్వామిపుష్కరిణీ స్నానం సద్గురోః పాదసేవనమ్,
ఏకాదశీవ్రతం చాపి త్రయ మత్యంత దుర్లభమ్.
దుర్లభం మానుషంజన్మ దుర్లభం తత్ర జీవనమ్,
స్వామిపుష్కరిణీస్నానం త్రయ మత్యంత దుర్లభమ్.

(35 అధ్యాయం-28 శ్లోకం)

అని ప్రస్తుతించబడి వుంది. స్వామి పుష్కరిణియందు స్నానము, సద్గురుని నమాశ్రయం, ఏకాదశీ వ్రతానుష్ఠానసిద్ధి అనే మూడుసంఘటనలు ఘట్టిల్లడం పుణ్యవిశేషం. ఎనభైనాలుగులక్షల ప్రాణులలో మనుష్యజన్మ లభించడం దుర్లభం. క్రమంగా వర్ణాశ్రమాలను నెరవేర్చడం దుర్లభం. అందును ఒక్కసారి అయినా శ్రీస్వామి పుష్కరిణియందు స్నానమాచరించడం అత్యంత దుర్లభమని వరాహపురాణం.

అన్నమయ్య పరమపావనం, అఖండవైభవాలకు నిలయమైన

నానావిధావనోన్నతమైన యట్టి

కోనేణు కడతెంచి

.... యట కృతస్నానుడై

....

పెనుసోబనాలు చూ పెదు సోబనాలు

గనుపట్టు స్వామి పుష్కరిణి

(అన్న. చరిత్ర-పుట-18)

సోయగాన్ని చూసి విన్నయంచెంది-

దేవునికి దేవికిని తెప్పలకోనేటమ్మ

వేవేలు మొక్కులు లోకపావని నీకమ్మ

(నంపు. 7, సంకీ-192)

అని కీర్తిస్తాడు.

అన్నమయ్య సంకీర్తనరాశిలో-

ఎందుకు నీకు ప్రియమో యీ తెప్పతిరునాళ్ళు

దిందువడె సిరులతో తెప్పతిరునాళ్ళు

(నంపు. 2, సంకీ-148)

అని పుష్కరిణి పైని మరో సంకీర్తన కన్పిస్తున్నది. తిరుమలలో తెప్పొత్సవం ప్రతిమంగళవారం ఆర్జితసేవగా, మరియు ఫాల్గునశుద్ధ ఏకాదశి నుండి పూర్ణిమవరకు నర్కారుసేవగా నిర్వహించడం సంప్రదాయం.

వరాహస్వామి ఆలయం:

స్వామిపుష్కరిణిని సేవించి అన్నమయ్య వరాహస్వామి ఆలయం చేరాడు. తిరుమలకు వరాహక్షేత్రమని నామాంతరం. స్వామి పుష్కరిణికి వాయవ్యదిశయందు ఈ ఆలయం ఉన్నది. వరాహస్వామియే వేంకటేశ్వరునికి తిరుమలలో ఉండటానికి అనుమతి ఇచ్చాడని ప్రతీతి. అందుకు కృతజ్ఞతగా తొలుత వరాహస్వామి సందర్శనం చేసుకొన్న తర్వాతనే వేంకటేశ్వరుని దర్శనం అని కట్టడ విర్పడినట్లు పురాణాలుచెప్తన్నాయి. ఇప్పటికీ తిరుమలలో తొలిపూజ, నైవేద్యాలు వరాహస్వామికిే! వరాహస్వామి ఆలయ సందర్శన

అనంతరం అన్నమయ్య పెదగోపురానికి, నీడ తిరుగని చింతదెట్టుకు, కోరికలు ఇచ్చే గరుడకంబానికి సాగిలపడి నమస్కరించాడు. చంపకప్రదక్షిణం చేశాడు.

పిదప ప్రసాదశాలకు చేరి తిమ్మప్పనికి నివేదితమైన భక్త్య భోజ్యాలు, వెన్నగాచిన నేతి వింతపచ్చళ్లు, దధోద్దనాలు, అప్పాలు, పాలు, అతిరసాలను దానులకు నమర్చిస్తున్న వైభవానికి-

అవ్వేల్పు తళిఫులక్రిందఁ

జిందఁగాఁజేత నూర్చిన నంటివచ్చు

నొకనాఁటి నెయ్యి వేటొక దేవళమున

నొకయేటనైనను నున్నదే యనుచు

(అన్న. చరిత్ర, పుట-20)

అశ్చర్య మొందినాడు. ఈ వర్ణనను బట్టి అన్నమయ్య కాలంనాటికి తిరుమల ఎంతవైభవంగా వెలుగొందినదో వూహించనగును.

అటు అన్నమయ్య శ్రీనివాసునికి నమస్కరించి, శాష్యకారులను పొగడి, శ్రీనరసింహుని సేవించి, జనార్దనుని నన్నుతించి, ఆలమేలుమంగకు అభివందనాలు సలిపి, యాగశాలను కీర్తించి, ఆనందనిలయాన్ని దర్శించుకొంటాడు. అట్లే స్వామివారి కళ్యాణమంటపాన్ని, బంగారు గరుడుని, అశ్వ, శేష వాహనాలను తిలకిస్తాడు.

తిరుమలలో నృసింహస్వామి ఆలయం ఈశాన్యదిశయందు వున్నది. నేటికీ ధనుర్మాస సందర్భంలో నెలరోజులు స్వామికి ప్రసాద నివేదన జరుగుతుంది. వాహనమంటపంలోని గరుడవాహనంగూర్చి-

ఇటు గరుడని నీ వెక్కినను

పటుపటు దిక్కులు బగ్గనఁ బగిలె॥ అని

(సంపు. 1, పం.-102)

శేషవాహనం గూర్చి

పీడు గదే శేమఁడు త్రివేంకటాద్రి శేమఁడు

వేడుక గరుడనితోఁ బెన్నుదైన శేమఁడు॥ అని

(9-78)

అశ్వవాహనం గూర్చి

నీవు దురగము మీఁద నేర్పు మెరయ

వేవేలు రూపము వెదచల్లతపుడు॥ అని

(12-210)

వివిధ వాహనాలను గూర్చి కీర్తించాడు. పదవ తట్టువునుగు తయారుచేసే ప్రదేశాన్ని సందర్శించాడు. తట్టువునుగు తయారుచేసే ప్రదేశం చెంతనే బంగారుపల్లెంలో చక్కెర లారగించుచు పంచ వన్నియ రామచిలుకలు 'వేంకటపతిని సేవించండి, కానుకలు సమర్పించండి, కొండలప్పుకు దండాలు పెట్టండి' అని పలుకుతున్న పలుకు లాలకిస్తాడు అన్నమయ్య. స్వామివారి పట్టుపీతాంబరాలున్న శ్రీభండారాన్ని చూశాడు. తన పంచకొంగున దాచుకొన్న ఒకకాసు తీసి బంగారు గాదెలకు నమస్కరించి స్వామికి సమర్పించాడు. బంగారు వాకిలిచేరి స్వామిని దర్శించి ఫులకితగాత్రుడయ్యాడు.

ఈవర్ణన లాభారంగా అన్నమయ్య కాలంనాడు తిరుమల దేవుని దర్శించుచుండిన క్రమమే కాక, నాటి దేవాలయ పరిసరాలు కూడా విదిత మవుతున్నాయి. తిరుమల ఆలయ పరిసర వర్ణనలకు సంబంధించిన సంకీర్తనలు వీరి వాఙ్మయంలో అనేకం కన్పిస్తాయి.

మచ్చునకు ఒక సంకీర్తన—

సేవించి చేకొన్నవారిచేతి భాగ్యము

వేవేగ రాఠో రక్షించి విష్ణు దీతఁడు॥

గరుడ గంభముకాడ కడుఁ బ్రాజాచారులకు
వరము లొసఁగిని శ్రీవల్లభుఁడు
తిరమై కోనేటిచెంతఁ దీర్థఫలము లెల్ల
పరుషల కొనఁగిని పరమాత్ముఁడు॥

సేనమొదలారివద్ద చిత్తములో నుజ్జానము
నానాగతిఁ బుట్టింపిని నారాయణుఁడు
కానుక పైఁది గాదెలకాడఁ దన నిజరూపు
ఆనుక పొడచూపిని అభిలేశుఁడు॥

సన్నిధిగర్భగృహాన చనవిచ్చి మాటలాడి
విన్నపాలు వినీ శ్రీవేంకటేశుఁడు
యెన్నికఁ బాదాలవద్ద యిహముఁ బరముఁ జూపి
మన్ననల ఆలమేలుమంగ విభుఁడు॥

(3.611]

ఈ విధంగా అన్నమయ్య తిరుమల ఆలయపరిసరాలన్ని తిలకించి
బంగారువాకిలిచేరి శ్రీనివాసుని దివ్యమంగళవిగ్రహాన్ని నందరించాడు.

వైభవోన్నతమైన స్వామి దివ్యమంగళ విగ్రహాన్ని నందరించి
దేవ దేవుఁడితఁడే దివ్యమూరితి
యేవలఁ జూచినదానే యీరూపైవున్నాఁడు ॥
వేంకటాచలముమీఁది విశ్వరూప విశేషము
అంకెల ననంతావతారాలైన విశేషము ॥

(10-501)

అని కీర్తించాడు. సర్వాలంకారశోభితుడైన స్వామిని గూర్చి అనందా
తిశయంతో

కనకపుష్పాదములు గజ్జెలు నందెలును
ఘనపీఠాంబరము పైకట్టు కటారి

మొనసి యెద్దాణంపు మొగపుల మొలనూలు
ఒనర నాభీకమల ముదర బంధములు ॥

కంటిఁగంటి నిలుపుచక్కనిమేను దండలును
నంటుఁ జూపులను జూచేనవ్వుమోము దేవుని ॥

[1. వ్రాకవ్రతి] (అన్న. చరిత్ర పీఠిక-పుట-28)

అని వినుతించాడు. స్వామి పాదపద్మాలను-

ఈ పాదమేకదా యిలయెల్ల గొలచినది
యీ పాదమేకదా ఇందిరాహస్తముల కితవైనది ॥

(1-88)

అని శ్లాఘించాడు. స్వామివారి సుదర్శనచక్రాన్ని-

మొక్కెద మిదివో మూఁడు మూర్తులును
వొక్కరూపమై వొనరెఁజక్రము ॥

(7-282)

అని స్తుతించాడు.

తాళ్ళపాక అన్నమయ్యపుత్రుడు తాళ్ళపాక పెదతిరు
మలయ్య సుదర్శనచక్ర మాహాత్మ్యాన్ని 'సుదర్శ రగడ' అనేపేరుతో
కావ్యంగా వెలయించాడు. శ్రీమహావిష్ణువు పంచాయధాల్లో ఒకటైన
సుదర్శన చక్రాన్ని-

'ఒంకారాక్షర యుక్తము చక్రము
సాంకమధ్య వలయాంతర చక్రము
సర్వఫలప్రద సహజము చక్రము
పూర్వకోణ సంపూర్ణము చక్రము
వార విరించి దివిజాత్రయ చక్రము
గురుగతి రెండవకోణపుఁ జక్రము'

(లఘుకృతులు-పుట-84)

అని భక్తిప్రపత్తులతో కీర్తించాడు.

తాళ్ళపాకలో చెన్న కేశవస్వామి ఆలయముందట సుదర్శన చక్రం ప్రతిష్ఠించబడి వుంది. ఇంతేకాక తిరుపతి గోవిందరాజస్వామి ఆలయ ప్రాంగణంలో సుదర్శనస్వామి చక్రత్వాళ్ళారు మూలమూర్తి ప్రతిష్ఠితమైవున్నది.

స్వామి దివ్యమంగళవిగ్రహాన్ని, ఆయుధాలను పరిపరివిధాల కీర్తించి తన్మయత్వంతో -

కంటి నయ్యఖిలాండకర్త నే నధికుఁ
గంటి నాయఘము నిక్కము వీడుకొంటి ॥

(అన్న. చరిత్ర-పుట-23)

అని స్వామిని కీర్తించగా అచ్చటి అర్చకులు బాలుని భక్తితత్పరతకు ముగ్ధులై తీర్థప్రసాదాలు ఇచ్చి శతగోపంతో దీవించారు. వెంటనే -

శ్రీహరి పాదతీర్థంబే చెడనిమందు
మోహపాశాలుగోసి మోక్షమిచ్చేమందు ॥

కారమై కంటగించని కడుఁ జల్లని మందు
నూఱని కాచనియట్టి సున్నని మందు ॥

పంకజాక్ష వేంకటరమణ ప్రపన్నుని మందు
సెంకించక తన దాసులఁ జేపట్టేమందు ॥

(అన్న. చరిత్ర-పుట-34)

అని స్వామి తీర్థమాహాత్మ్యాన్ని కొనియాడి ఆనాటికి ఒకమండపంలో విశ్రమించాడు అన్నమయ్య.

తీర్థ పందర్శనం :

మరునాడు అన్నమయ్య తిరుమలమీద ప్రసిద్ధములైన కుమారధారాతీర్థం, అమరతీర్థం, ఆకాశగంగ, జరహరతీర్థం, వలిఘ్న తీర్థం, విరజాతీర్థం, పాపవినాశనం, వైకుంఠతీర్థం, జాబాలితీర్థం, చక్ర

తీర్థం, తుంబురుతీర్థం, సనక-ననందతీర్థం, కాయరసాయనతీర్థం, విష్వక్సేనతీర్థం, పంచాయుధతీర్థం, అగ్నికుండతీర్థం, బ్రహ్మతీర్థం సప్తఋషితీర్థం, పాండవతీర్థం, దేవతీర్థాదులన్నింటిని సందర్శించాడు. ఈ ప్రసిద్ధతీర్థాల ప్రస్తావన వరాహస్తాంద పురాణాల్లో కన్పిస్తుంది. తిరుమలలో వెలసిన పుణ్యతీర్థాలను గూర్చి వరాహపురాణంలో-

త్రినః కోట్యోఽర్థకోటి చ తీర్థాని భువనత్రయే,

తేషాం ప్రకృతిభూతాని తీర్థాన్యస్మిన్ మార్గేరౌ.

(వరాహపురాణం-41 అధ్యాయం-18 శ్లోకం)

అన్నమయ్య సర్వతీర్థాలను సేవించి, స్నాన మాచరిస్తూ

.... ఆ తేటనీట

ధవళంబుగా మును దాగట్టు చీర

నుదికి యారగవైచి యొకకాలి దండ

నది యెండ నారెడు నంత లోపలనె

శతకంబు కుతుకంబు సమకూరజేసి

(అన్న. చరిత్ర-పుట-24)

ఇలా అన్నమయ్య స్వామివారికి శతకాలను సమర్పించాడు.

శతకమాహాత్మ్యం :

అన్నమయ్య తీర్థస్నానం ముగించుకొని పండ్లెండునామాలు తీర్చుకొని స్వామి సందర్శనానికి వెళ్ళాడు. ఆలయం మూసివుంది. వెంటనే-

వేంకటపతి మీఁద వివరస్తవముగ

వేంకట శతకంబు విన్నవించుటయు

(అన్న. చరిత్ర-పుట-25)

వెంటనే ఆలయం తలుపులు తెరచుకొన్నాయి. అర్చకులు అన్నమయ్య మహిమను గుర్తించారు. అన్నమయ్యను స్వామి సందర్శనానికి తీసుకువెళ్ళారు. అన్నమయ్య అక్కడ వేంచేసివున్న గరుడాళ్ళారుని, విష్వక్సేనుని, సీతా రామ లక్ష్మణ సమేత హనుమంతుని సేవించాడు.

విష్వక్సేనులు :

వీరికి సేనై మొదలారను నామాంతరం కలదు. తిరుమల గర్భగుడిలో ఉత్సవమూర్తులతో ఈమూర్తి పూజించబడుతోంది. అధ్యయనోత్సవ సమయంలో ఈ దేవునకు ప్రత్యేకమైన ఆరాధన కలదు.

వీరి వాఙ్మయంలో సేనమొదలారికి సంబంధించిన రెండు కీర్తనలు కనిపిస్తాయి.

పటు శిష్టప్రతిపాలకుడ వనఁగ
ఘటన నఖిలమును గాతువుగా ॥

(సంపు-1 సంకీ-207)

నీవేకా చెప్పఁజూప నీవె నీవెకా
శ్రీవిభు ప్రతినిధివి సేనమొదలారి ॥

(సంపు-1 సంకీ-256)

స్వామి నన్నిధిలో వెలసిన హనుమంతుని గూర్చి కాబోలు అన్నమయ్య-

‘ఓ పవనాత్మజ ఓ ఘనుడ
బాపు బాపనఁగ బరగితిగా ॥

ఓ దశముఖహర వేంకటపతి

పాదసరోరుహ పాలకుడా ॥ (సంపు-11 భా-1-సంకీ 31)

అని కీర్తించాడు.

అన్నమయ్య అర్చకులవెంటు వివిధఅర్చామూర్తులను సంసే
వించి వేంకటగిరిపతి ఎదుట నిలిచాడు.

“మురవైరి రెండవమూర్తియో యనగఁ
గర మొప్పుచున్న వైఖానసోత్తముఁడు
నంబి చెంగటఁ బూజనముసేయు తఱిని
పంబిన భక్తి న బ్యాలుండు మఱియు
వెంకటప్పకు విన్నవించిన తొంటి
వేంకటశతకంబు ”

(అన్న. చరిత్ర-పుట-28)

విన్నవించాడు. వెంటనే స్వామి ధరించిన ముత్యాలహారం క్రింద
పడింది. అర్చకులు సంభ్రమంతో బాలునిమహిమను కొనియాడారు.

వేంకటేశ్వరశతక చర్చ:

తాళ్ళపాకచిన్నన్న ద్విపద ఆధారంగా పరిశీలిస్తే అన్నమయ్య
అలమేలుమంగకు నాశుమార్గమున
నలలితంబుగ నొక్క శతకంబుఁ జెప్పె

(అన్న. చరిత్ర-పుట-18)

అని అలమేలుమంగాంబికా శతకాన్ని-

వేంకటపతిహిఁద వివరస్తవముగ
వేంకట శతకంబు విన్నవించుటయు

(అన్న. చరిత్ర-పుట-25)

అనుటను బట్టి వేంకటేశ్వర శతకాలను చెప్పినట్లు తెలుస్తోంది.

కథాసందర్భాన్నిబట్టి చిన్నన్న పెర్కొన్న ఈ రెండు శతకాలు
వేర్వేరుని స్వప్నమవుతున్నది. కాని ఇందులో వేంకటేశ్వర శతకం
ఓక్కటే లభ్యం. ఇందులో అలమేల్మంగాంబికాస్తుతి, మహామహిమా

న్వితమైన జగన్నాథువైశిష్ట్యం వర్ణించబడినది. ఈ శతక అంకితాంక పద్యం కూడా అమ్మవారికి సమర్పించబడినదియే! కనుక మనకు లభ్యమైన వేంకటేశ్వర శతకమే 'మంగాంబికాశతకం' అని అభిప్రాయ పడవచ్చును. స్వామితీర్థ నందర్శన సమయంలో అన్నమయ్య చెప్పినట్లుగా పేర్కొనబడిన వేంకటేశ్వరశతకం లభించలేదు.

అన్నమయ్య స్వామివారి ప్రసాదాలను స్వీకరించి ఆ రోజుకు వరాహస్వామి ఆలయంలో విశ్రమించాడు. తిరిగి ద్వాదశినాడు స్వామిని నందర్శించుకొని తిరుపీఠులవెంటు కోవెలచుట్టి నారాయణ నామస్మరణచేస్తూ ఒక పంచతీర్థపై విశ్రమించాడు.

పంచపంస్కార దీక్ష :

ఆ ద్వాదశి స్వామి అన్నమయ్యను అనుగ్రహించిన దినం. వైష్ణవమత స్వీకారానికి స్వామి సంకల్పం పొందినరోజు. ఆ రోజుల్లో ఘనవిష్ణువు అనే వైష్ణవయతి తిరుమలలో నివసించేవాడు. అతడు మహాభాగవతుడు. వైష్ణవతత్వాన్ని ప్రబోధించేవాడు. ద్వాదశిరాత్రి స్వామి యతికి కలలో కనిపించి -

.... తాళ్లపాకాన్న
మయ నామకుండైన మధ్యక్షు డొకఁడు
వడుగు నల్లనిచిన్నవాడు న న్నెపుడు
నడుకక సంకీర్తనము సేయు నెపుడు
ముద్దుగారెడువాఁడు మోహనంబైన
మద్దికాయలవాఁడు మనవాడె వాఁడు
గుడిగొన్న నునుపట్టుకుచ్చుల దండె

ముదమున నిజభుజంబున నించువాడు
కడువేగ రేపు నీకడ కేగుదెంచు
దడయక నీవు ముద్రాధారణంబు
గావింపు నామాఱుగా వాని కనుచు ॥

(అన్న. చరిత్ర పుట 27)

అని స్వామి తన ముద్రకలు యితికి ఇచ్చాడు. స్వామివారి భక్త
తాత్పర్యానికి అనంద పరవశుడైనాడు ఘనవిష్ణువు. మరుదినం యితి
సంధ్యావందనాదులు ముగించుకొని స్వామి నమస్కరించిన శంఖ చక్ర
ముద్రకలతో యజ్ఞశాలకు చేరాడు.

అచట అన్నమయ్య-

శ్రీహరి నిత్యశేషగిరిక
మోహనాకార ముకుంద నమో శ్రీహరి ॥

దేవకిసుత దేవ వామన
గోవిందా గోపగోపినాథా ॥

పురుషోత్తమ పుండరీకాక్ష
గరుడధ్వజ కరుణానిధి ॥ (3-527)

అంటూ భగవత్సంకీర్తనలు ఆలపిస్తున్నాడు. ఘనవిష్ణువు స్వామి
దెప్పినట్లు బాలుని అనవాళ్ళు గమనించాడు. సంతృప్తిచెందాడు.
బాలుని నమిపించి స్వామి ఆదేశించినట్లు-

.... వేదమార్గాను సారమున
నాతని శంఖచక్రకాంక్షితుడేసి
రీతిగా బంచనంస్కృతులు ॥

(అన్న. చరిత్ర పుట 28)

గావించాడు. నాటినుండి అన్నమయ్య అన్నమాచార్యుడయ్యాడు.
వైష్ణవంలో పంచనంస్థారాలు అతి ప్రధానాలు.

తాపః పుండ్రః తథా నామ మంత్రో యాగశ్చ పంచమః,
అమీ పరమనంస్థారా పారమైకాంత్య హేతవః.

తాపము (రెండు భుజముల ముద్రికల ధారణ), పుండ్రము (ముఖమున మరియు భుజము, వక్షస్థలాదులందు కలిపి మొత్తం ద్వారా శోర్ధ్వ పుండ్రములు), నామము (దీక్షాసమయము నుండి 'శ్రీనివాస దాసః' ఇత్యాదిగా నామముతో వ్యవహరింపబడుట), మంత్రము (ఓం నమో నారాయణాయ), యాగము (భగవదారాధన పద్ధతి) - ఇవీ పంచనంస్థారాలు.

వైష్ణవం :

విష్ణువే ప్రధానదైవతంగా కలిగిన మతం వైష్ణవం. భగవద్రామానుజులు వైష్ణవమత స్థాపనకు అవతరించిన దివ్యమూర్తి. అన్నమయ్య వీరిని తమ దైవంగా భావించాడు. నర్సవిద్యాపారంగతులై, విశిష్టాద్వైత సిద్ధాంత ప్రవర్తకులై ప్రకాశించారు. క్రీ. శ. 10-11వ శతాబ్దాల కాలంలో దక్షిణభారతంలో జైన, బౌద్ధ, శైవ మతాల వ్యాప్తి అధికంగావుండేది. క్రీ. శ. 11వ శతాబ్దంలో రామానుజులు తిరుమలను వైష్ణవపుణ్యక్షేత్రమని నిరూపించి వైఖానస అగమంప్రకారం అలయ అగమవిధానాలు కట్టడి చేశాడు. రామానుజుల విశిష్టాద్వైతతత్వమే అన్నమయ్యకు ఘనవిష్ణువు ప్రబోధించాడు. వైష్ణవమత ప్రాశస్త్యం గూర్చి-

వలెనను వారిదె వైష్ణవము యిది

వలపుఁ దేనెవో వైష్ణవము ||

యెదుటను శ్రీవేంకటేశ్వరు నామము

వదనము చేర్చుట వైష్ణవము || (1-405)

ఇరవుగ శ్రీవేంకటేశ్వరు మతమే

సిరుల నమ్ముదురు శ్రీ వైష్ణవులు (1-402)

నహజవైష్ణవాచార వర్తనుల
నహవాసమె మానంధ్యః || (1-10)

కోవిదు శ్రీవేంకటేశుఁ గొలిచి పెద్దలకృప
వావివర్తనగలవాఁడువో వైష్ణవుఁడు || (1-59)

వైష్ణవులుగాని వారలెవ్వరు లేరు
విష్ణుప్రభావ మీ విశ్వమంతయుఁ గాన || (1-88)

ఉమ్మడి మీసేవ సేసుకుండేటి వైష్ణవుల
నమ్ముఖాన సేవించుటే చాలదా నాకు || (3-28)

అని అన్నమయ్య పలుకీర్తనలో శ్లాఘించాడు.

అన్నమయ్యవల్లనే తాళ్ళపాకవారు వైష్ణవం స్వీకరించి ధన్యులైనారు. ఈ విషయాన్నే అన్నమయ్య మనుమడు చినతిరుమలయ్య

ఎట్టి హితోపదేశకుఁ డెటువంటి దయాళువు
అట్టై తాళ్ళపాకన్నమాచార్యులు ||

పచ్చితామసుల మమ్ముఁ బరమ సార్త్వికులఁగా
యిచ్చటనె సేసినాఁడు యెంతచిత్తము
యిచ్చగించి మాకులాన నెన్నఁడులేని వైష్ణవ
మచ్చముగాఁ గృపసేసె నన్నమాచార్యుఁడు ||

(18-1-52)

అనే కీర్తనలో ప్రస్తావించాడు.

‘అన్నమయ్య జీవితచరిత్ర’ ద్వీపదలో అన్నమయ్య వైష్ణవ దీక్షాస్వీకారము, తాళ్ళపాకకు జేరడం, వివాహం చేసుకోవడం కన్పిస్తున్నది. ఈ సందర్భంలో ద్వీపదలో కొంత భాగం శిథిలమైనట్లు తోస్తున్నది.

అన్నమయ్య వైష్ణవమత స్వీకారం తర్వాత కొన్ని సంవత్సరముల పాటు తిరుమలలోనే గడిపినట్లు భావించవచ్చు. అన్నమయ్య ఎనిమిది సంవత్సరాల పన్నవాడుగ తిరుమలకు వస్తాడు. అటు తాళ్ల పాకలో నారాయణసూరి, లక్కమాంబలు అన్నమయ్యకోసం పరితపించారు. తుదకు స్వామి అనుగ్రహించే లక్కమాంబ నారాయణసూరి దంపతులు తిరుమలకు చేరారు. తిరుమలలో తన పుత్రునికోసం వెదికారు. వైష్ణవదీక్ష పొంది, శంఖ చక్రముద్రికలు ధరించి స్వామిపై నంకీర్తనలు ఆలపిస్తున్న అన్నమయ్యనుచూచి ఆ తల్లిదండ్రులు పరవశించిపోయారు. భక్తవత్సలుడైన వేంకటవిభుడు తన తనయునిపై కురిపించిన అనుగ్రహానికి తన్మయు లవుతాడు. తమ బిడ్డ కారణ జన్ముడని గ్రహించారు. అయినా కడుపుఠిపితో అన్నమయ్యను తాళ్ల పాక రమ్మని అహ్వనిస్తారు. నిరంతరం హరిచరణ స్మరణానక్తుడగు అన్నమయ్య తల్లితో తాళ్ల పాకకు వెళ్లను ఇష్టపడడు. తల్లిమాటను కాదనలేడు. అందుకే తిరుమలవాసుని-

బల్లిదులు నీకంటెఁ బరులున్నారా నన్నుఁ

దొల్లిటివారి నింకఁ దోయకుమో యయ్య

(పంపు 11-1 పంక్తి. 85)

అని వేడుకొంటాడు. అనాడు అన్నమయ్యకు కలలో స్వామి అదేకల వినిపించింది.

పరచింత బుడిగి నాపైనె విన్యస్త

భరుడవై యుండ తుభంబు లన్నియును

ననఘాత్య నినుఁ జెందు నని వరం బిచ్చి

జననివాక్యము ద్రోయఁ జనదు తుమార!

పోయి రమ్మనిన నప్పుడు మేలుకాంచ

యా యమ్యతునిఁ గొనియాడి మ్రొక్కుచును

జననియుఁ దాను నిచ్చులుఁ దొంటిపురికి
జనుదెంచి నిజనివాసముఁ బ్రవేశించె.

(అన్న. చరిత్ర. పుట-19)

తాళ్ళపాకలో అన్నమయ్య :

స్వామి అదేశం ప్రకారం అన్నమయ్య తాళ్ళపాక చేరుకొంటాడు. తిరుమలవీడినా, తాళ్ళపాకచేరినా అన్నమయ్య భగవత్సంకీర్తనగానాన్ని, నారాయణనామస్మరణాన్ని విడనాడలేదు. నవవిధ భక్తిమార్గాలలో ఒకటైన సంకీర్తన భక్తిమార్గాన్ని అనుసరిస్తున్నవాడు, అరాధిస్తున్నవాడు అన్నమయ్య. భక్తిరసామృతసింధువులో పేర్కొన్నట్లు-

నామ లీలాగుణాదీనాముచ్చైర్యాపాతు కీర్తనమ్.

అన్నట్లు భగవన్నామాన్ని, లీలల్ని, గుణాలను కీర్తిస్తూ తాళ్ళపాకలో భగవత్తత్వబోధనకు శ్రీకారం చుట్టాడు.

ఈతని మూలమెపో యిలఁగల ధనములు
యీతఁడు మాకుఁగలఁడు యెంతలేదు ధనము.

(2-457)

మాయకిదె సహజము మాయన్మృగెలువరాదు
మాయానాథుఁ గొలిచితే మన్నించు నాతఁడే.

(2-240)

కలవి రెండే భూమి కామనిధానంబులు
జలజాక్షుఁడు నతని శరణాగతియు.

(3-412)

హరిగొలిచినవారి కమరు నన్నిసుఖాలు
గరిమతో వారలభాగ్యమే భాగ్యము.

(3-119)

అని అనేకవిధాలుగా పరతత్వాన్నిగూర్చి తాళ్లపాకలో ప్రబోధించ
సాగాడు. యౌవనదశలో అన్నమయ్య వైరాగ్యగీతాలు పాడడం
గ్రామస్థులకు వింతగా తోచినది. బంధుజన పరిహాసమూ తప్పలేదు.

అన్నమయ్య వివాహం:

అన్నమయ్య వైఖరిని ఆతని తల్లిదండ్రులు గమనించారు.
పర్యవసానంగా పెండ్లి ప్రయత్నాలు చేయసాగారు. ఫలింపలేదు.

ఏ వేళజూచిన నితడు శ్రీరామ
గోవింద హరి యనుకొనుచుండుఁ గాని
యలవోక సంసారమది యిచ్చదనకు
వలెననఁ దది యెటువంటి గొంతైన
నాచారముల దాసరయ్యను జూచి
చూచి యే గతిఁ బడుచుల నిచ్చు ననిన.

(అన్న. చరిత్ర. పుట-21)

చివరకు భగవదనుగ్రహంచే-

.... వారిజోదరుఁడు
దారియు మొనఁజూపి తనదు భక్తునకు
నన్నయార్యునకుఁ గన్యకల నిమ్మనిన
నన్నన్న యని వారు నరుదందికొనుచు
తిరుమలమ్మను నొక్కతిరువాలుఁగంటి
నరుదైన యక్కలమ్మను నొక్కకన్య

....

త్రన్నన నాగమోక్ష ప్రకారమునఁ
జెన్నుగాఁ బెండ్లిండ్లు చేసె రంతటను.

(అన్న. చరిత్ర. పుట-22)

అన్నమాచార్యుడు గృహస్థాశ్రమధర్మాన్ని నిర్వర్తిస్తూ భగవంతుని సేవలో నిమగ్నమయ్యాడు.

అన్నమయ్య భక్తికి, అనురక్తికి వేంకటవిభుడు పరవశించి పోయేవాడు. అన్నమయ్య స్వామి ఆదేశంప్రకారం పదహారోయేట నుండి రోజుకొక్క నంకీర్తన రచిస్తూ నంకీర్తనయజ్ఞాన్ని నిర్విఘ్నంగా కొనసాగించాడు. పల్లవి, చరణాలతో కూడిన కీర్తనకు తెలుగు వాఙ్మయచరిత్రలో స్థిరత్వం కల్పించాడు.

అహోబల ప్రయాణం:

నంకీర్తనయజ్ఞాన్ని నిర్వహిస్తున్న అన్నమయ్యకు భగవత్తత్వాన్ని ఉద్బోధించే వేదాంతరహస్యాలను తెలుసుకోవాలనే సంకల్పము కలిగింది. ప్రసిద్ధవైష్ణవక్షేత్రమైన అహోబలానికి పయనమయ్యాడు. అహోబలం కర్నూలుజిల్లా సిరివోలు మండలంలో రుద్ర వరంగ్రామానికి ఐదుమైళ్ళ దూరంలో నల్లమలకొండల మధ్య కుదుర్కొని వున్నది. అహోబలమత స్థాపకుడైన ఆదివన శతకోపయతిని అన్నమయ్య ఆశ్రయిస్తాడు.

అహోబలనృసింహుడు తానే గురువై త్రిదండాలను, మంత్రాలను శతకోపయతికి అనుగ్రహించాడు. హయగ్రీవానుగ్రహాన్ని పొంది సన్యాసియై వేదాంతదేశికుని సంప్రదాయానుచరుడై వైష్ణవమత ప్రచారకుడుగా కీర్తిపొందినవాడు శతకోపముని.

రాయలకాలంనాటి శాసనాల్లో శతకోపయతుల మతప్రస్తావన కనిపిస్తుంది. తిరుపతిలో వైష్ణవమత ప్రచారానికి శ్రీమద్రామానుజులు, వేదాంతదేశికులు, శతకోపయతులు, వ్యాసతీర్థులు ఎంతగానో కృషిచేశారు. అన్నమయ్య శతకోపయతి వద్దనే విశిష్టాద్వైత వేదాంతం అధ్యయనం చేశాడు. నృసింహమంత్రాన్ని పొందాడు. ఆ మంత్ర

ప్రభావంచే అన్నమయ్య వేంకటేశ్వరునివలె విశేషంగా అహోబల నృసింహుని ఆరాధించాడు. శ్రీవేంకటేశ్వరునిపై కాక అహోబల నృసింహునిపై రచించినన్ని సంకీర్తనలు మరే దైవంపై రచించలేదు. అన్నమయ్య 32,000 సంకీర్తనల్ని రచించాడని ద్విపద ఆధారంగా స్పష్టమవుతున్నది. ముప్పైరెండు అక్షరాల నృసింహ మంత్రపఠన ప్రభావంచే అక్షరానికి వేయివంతున 32,000 సంకీర్తనలు రచించినాడని తాత్పర్యపాక వాఙ్మయ పరిష్కర్తలైన శ్రీగౌరిపెద్ది రామనుజుశర్మ గారి అభిప్రాయం. అన్నమయ్య శతకోపయతిని-

చూడుఁ డిందరికి సులభుఁడు హరి

తొడుసిడయగు దొరముని యితఁడు ।

కరుణానిధి రంగపతికిఁ గాంచీ.

వరునకు వేంకటగిరిపతికి

నిరతి నహోబల నృకేశనరికిఁ ద

త్పరుడఁగు శతకోపముని యితఁడు । (1-117)

అని స్తుతించాడు.

నృసింహ సంకీర్తనలు :

ఇవట అన్నమయ్యపదాల్లోని నృసింహసంకీర్తనలను స్థూలముగా పరిశీలిద్దాం.

ప్రాచీన వాఙ్మయంలో జగదురువు శ్రీశంకరాచార్యులు రచించిన 'శ్రీలక్ష్మీనృసింహస్తోత్రం' ప్రసిద్ధమైనది. తెలుగువాఙ్మయంలో ఎఱ్ఱన 'నృసింహపురాణం'లో లక్ష్మీనృసింహవతార వైభవం గూర్చి విపులంగా వున్నది.

శతకవాఙ్మయంలో నృసింహునిపై ధర్మపురి నరసింహశతకం (శేషపుకవి కృతం), సింహాద్రినారసింహ శతకం (గోగులపాటి

కూర్మనాథకవి) తరిగొండ నృసింహశతకం మొదలుగా ఎన్నో శతకాలు వెలిశాయి.

జానపద వాఙ్మయంలో, యక్షగానాల్లో నృసింహుడు 'నరహరి' గా, 'శ్రీమహాలక్ష్మి చెంచులక్ష్మి' గా వినుతికెక్కారు.

అన్నమయ్య లక్ష్మీనృసింహు దివ్యస్వరూపాన్ని, అవతార విశేషాల్ని, వివిధక్షేత్రమాహాత్మ్యాల్ని వర్ణిస్తూ ఎన్నో కీర్తనలు విరచించాడు. అన్నమయ్య ఎగువ, దిగువ అహోబల క్షేత్రమూర్తులనే కాక సింహాద్రి, వేయినూతల (ఓగునూతల), వేదాచలం, కనకగిరి, బొమ్మిరెడ్డిచెర్లలో నెలకొన్న నృసింహస్వామిని కీర్తించాడు. అన్నమయ్య నృసింహుని, రాముని, కృష్ణుని, ఏదైవాన్ని కీర్తించినా అందరికీ తుదిచరణాల్లో శ్రీవేంకటేశ్వరునితో అభేదత్వాన్ని కల్పించి కీర్తించాడు.

అహోబల సంకీర్తనలు :

అనాది జగమున కౌభళము
అనేకాద్యుతం బౌభళము
తగు శ్రీవేంకటధామ విహారం
బగు శుభాంచితం బౌభళము ||

(సంపు-10 పంక్తి-29)

ఎగువ అహోబలం :

పెదయాబళపుఁ గొండఁ బెరిగినదే
వదలక కొలిచితే వరము లిచ్చిని

(సంపు. 11-1-పంక్తి-13)

అహోబలపరిసరాల్లో వెలసియున్న నవనారసింహులను—

జ్వాలాఽహోబల మాలోల క్రోడ కారంజ భార్గవాః,
యోగానంద చ్ఛత్రవటు పావనా నవమూర్తయః.

అని పూర్వులు స్తుతించి వున్నారు. అన్నమయ్యకూడా—

నవనారసింహ నమో నమో
భవనాశితీర యహోబలనారసింహ

(1-పంక్తి-458)

అనే కీర్తనలో నవనారసింహ డైత్రాలైన జ్వాల, వీర, యోగానంద, కానుగుమాని (కారంజ), మట్టెమళ్ళ, భార్గోటి, ప్రహ్లాద, క్రోడాకార, మాలోల నృసింహులను కీర్తించియున్నాడు.

భవనాశి తీరంలో సాగే లక్ష్మీనృసింహుల లీలావిహారాలను కూడా అన్నమయ్య అనేక సంకీర్తనల్లో కీర్తించాడు.

మచ్చునకు :

ఇంతులాల చూడరమ్మ ఇద్దరు జాణలే వీరు ॥
భవనాశిలోని నీరు పైఁ జల్లులాడుకొంటాను
నవకపు సిరులను నవ్వుకొంటాను
జవళిఁ గెమ్మోపులు నన్నలఁ జూపుకొంటాను
చివన నిందిరనంటె శ్రీనరసింహుఁడు. (11-1-218)

నృసింహజయంతి :

జగతి వైశాఖశుద్ధపక్షుర్దశి మందవార
మగజీతముగఁ గూడెనదె స్వాతియోగము ॥
(పంపు-10 పంక్తి-285)

దెంచెదపదం :

కవయఁగవలెనంటి కాఁగలించేవా నీ
పువిదలఁ దలఁచక పుండనోపేవా ॥
పారిటాకులుఁగట్టి పారనోపేవా
యేరులెల్ల దాఁటి కొండలెక్కనోపేవా ॥
(12-225)

ఇలా నృసింహస్వామి యొక్క మాహాత్మ్యాన్ని, లీలలను, ఉత్సవ విశేషాలను సంకీర్తనల్లో కీర్తించి తరించాడు అన్నమయ్య.

అన్నమయ్య అహోబలం ఆదివన శతకోపయతివద్ద వేదాంత రహస్యాలు తెలుసుకొని-

హరిపూజ హరిసేవ హరి కీర్తనంబు
హరిమననము ధ్యాన మనిశంబుఁ దనకు
ఘనతర నకల భోగంబులుగాఁగ
మనుచు వాల్మీకి రామాయణ మెల్ల
రాగంబుతో ననురాగంబుతోడ
బాగుగా గంధర్వు బాగుగాఁ జదివి
పాట లన్నియుఁ దనపాట పిమ్మటన
పాటపాటనె పాటపాడి చూపఁగను

(అన్న. చరిత్ర పట 30)

తుంబురడో, నారదుడో, గంధర్వుడో అని అన్నమయ్యను సర్వజనులు ప్రస్తుతించేవారు. ద్వీపదలో అన్నమయ్య రచించినట్లుగా పేర్కొనబడుతున్న 'రామాయణం' లభించలేదు. కాని అన్నమయ్య సంకీర్తన రాశిలో రామాయణకథతో ముడివడిన కీర్తనలు ఎన్నో వున్నాయి.

రాజాశ్రయం :

అన్నమయ్య విఘ్నాతిని టంగుటూరును పరిపాలించే సాళువ నరసింహరాయలు విన్నాడు. అన్నమయ్యను తనకొలుపుకు రమ్మని ఆహ్వానిస్తాడు.

ఇటు సాళువవంశజుల గూర్చి ప్రస్తావించడం సమంజసం.

విజయనగరరాజులకు, తిరుమల క్షేత్రానికి వున్న అనుబంధం ప్రసిద్ధమైనది. శాశ్వతమైనది. విజయనగరాధీశులైన సంగమ,

సాళువ, తుళువ, అరవీటి వంశాలవారు తిరుమల ప్రభువునకు అనేక కైంకర్యాలుచేసి తమ భక్తి ప్రపత్తులను చాటుకొన్నారు.

తిరువతి-సాళువవంశం :

సాళువవంశులు విజయనగరపాలకుల్లో రెండవవంశానికి చెందినవారు. సాళువరాజు విజయనగరాన్ని క్రీ. శ. 1485 నుండి 1504 వరకు పాలించారు. ఈ కాలంలో ప్రసిద్ధ వైష్ణవ క్షేత్రమైన తిరుమల తిరుపతులు వైభవోపేతంగా వెలుగొందాయి. సాళువాన్యయులలో ప్రసిద్ధుడు నరసింహరాయలు. మహామండలేశ్వర, మేడిని మీసరగండ, కటూరి, సాళువ తిరుదాంకితుడు. 'సాళ్య' అన్న తిరుదు వీరికి వంశనామంగా నిలిచిపోయినది. తిరుమలలో క్రీ. శ. 1496 నుండి క్రీ. శ. 1500 వరకు సాళువ నరసింహరాయలు, తదనుయాయుల దానశాసనాలు కనిపిస్తాయి.

అన్నమయ్య-సాళువ నరసింహరాయలు :

అన్నమయ్య సంకీర్తనవాఙ్మయంలో సాళువవంశుల ప్రస్తావన ఎక్కడా కనిపించదు. కాని చిన్నన్న ద్విపద ఆధారంగా మాత్రమే సాళువ నరసింహరాయల ప్రస్తావన కనిపిస్తుంది. ఇతడు ఇంచుమించు అన్నమయ్యకు సమవయస్కుడు. ఇతని పరిపాలనా కాలం క్రీ. శ. 1486-1491 సం॥లని చారిత్రకులు నిర్ణయించారు.

సాళ్య నరసింహరాయలు 'టంగుటూరు'కు దండనాథుడుగా ఉండేవాడు. టంగుటూరు కడప జిల్లా రాజంపేట తాలూకా 'పొత్తపినాడు' మండలంలో వున్నది. 'తాళ్లపాక' గ్రామం కూడా పొత్తపినాడు మండలం లోనిదే! అందువల్లనే సాళువ నరసింహరాయలు అన్నమయ్య సంకీర్తనల మాహాత్మ్యాన్ని గూర్చి వినడం తటస్థించినది.

ఆ వార్త విని విని యట్టి మహాను
భావునిఁ గన బాళిఁ బడుచు డెందెమున

....

పరివారవాడ్య సంభ్రమము రెట్టింపఁ
యా తాళ్లపాకాన్నమయ్యకు సాగి
చేతులు మొగిచి మచ్చికఁ బూజచేసి
శ్రీకృష్ణమన్ననఁ గ్రీడి భూచక్ర
మేకచక్రంబుగా నేలినపగిది
నాలాగు మీనహాయము నాకుఁ గలుగ
నేలుదు ధరయెల్ల నేకచక్రముగ
నన్ను మన్నించి విన్నప మాలకించి
క్రన్నన మాయూరికడ కేగుదెంచి
మాకు బుద్ధులు సెప్పి మాచేయుపూజ
చేకొని మమ్ము రక్షింపరే (అన్న. చరిత్ర. పుట-31)

అని సాళువ నరసింహరాయలు అన్నమయ్యను వేడుకొంటాడు.

నహజవైష్ణవభక్తి నలిపెడువాని
నహవాసమైన దోనము లేదటంచు

(అన్న. చరిత్ర. పుట-31)

అని అన్నమయ్య కూడా విచారించుకొని సాళువ నరసింహరాయల
కోరికను మన్నించి టంగుటూరు చేరుకొంటాడు. నరసింహరాయలు
అన్నమయ్యకు టంగుటూరులో వెలసియున్న కేశవమూర్తి ఆలయ
సమీపంలో ఒకనగరు నిర్మించి ఇచ్చాడు. సాళువ నరసింహరాయలు
అన్నమయ్యను హితునిగా, గురువుగా, బంధువుగా భావించాడు.

పావనుండగు తాళ్లపాకన్నమయ్య
దీవెన లంది వర్ధిలుచు నా రాజు

(అన్న. చరిత్ర. పుట-32)

పెనుగొండరాజ్యానికి ప్రభువైనాడు. రాయలు అన్నమయ్యను టంగుటూరు నుండి పెనుగొండకు రప్పించాడు. ఒకనాడు రాయలు అన్నమయ్యతో-

వెన్నునిపై విన్నవించిన లోక

సన్నుతంబైన మీ సంకీర్తనములు

(అన్న. చరిత్ర. పుట-31)

వినాలని కోరాడు. అన్నమయ్య రాయల కోరికను మన్నించి-

తనెలపై తేట తిన్ననిచెఱుకు

పానకముల నేరుపఱచినమేలు

చక్కెరలో తీపు చల్లఁదెమ్మరలు

చిక్కని కపురంబు జీవరత్నములు

కలయమృతంబు మీఁగడమీఁది చవులు

చిలుకుచుఁ గవులెల్లఁ జేయెత్తి మొక్క

సింగార మొకకుప్పఁ జేసిన రితి.

(అన్న. చరిత్ర. పుట-31)

రంగైన రాగవర్ణములతో కర్ణపేయంగా ఎన్నోసంకీర్తనలు వినిపించాడు. అతని సంకీర్తన రచనాప్రతిభకు రాయలు ముదమందాడు. అన్నమయ్యను అనేకవిధాలుగా సంభావించాడు.

సాశ్వ నరసింహరాయలు అన్నమయ్యకు పెనుగొండలోనే తన నగరు సమీపంలోనే ఒక నగరు నిర్మింపజేశాడు. వైష్ణవధర్మ వ్యాప్తికి రాజాశ్రయం ఉపకరిస్తుందనే అభిప్రాయంతో అన్నమయ్య కూడా అంగీకరించాడు. పెనుగొండలో నిర్మించిన తన నగరిలో వుంటూ అన్నమయ్య సంకీర్తనల ద్వారా విశిష్టాద్వైత మతవ్యాప్తి చేయసాగాడు.

రాజధికార్థం :

అన్నమయ్య పదాలు శ్రుతులై, శాస్త్రములై, వేంకటతైల
వల్లభ రతిక్రిడారహస్యాలై కీర్తిని పొందాయి. ఒకనాడు సాశ్వ నర
సింహారాయలు అన్నమయ్యను కొలువుకు ఆహ్వానించాడు. వేంకట
వల్లభునిపై మధురపదాలను వినిపించమని ప్రార్థించాడు. నభలోకపులు,
విద్వాంసులు, గాయకులు, సామంతులు, దండనాథులు కొలువై
వున్నారు. అన్నమయ్య రాజు కోరికను మన్నించి-

ఏమొకొ చిగురుటథరమున యెడనెడఁ గస్తురి నిండెను
భామిని విభునకు వ్రాసిన పత్రిక కాదుగదా.

కలికి చకోరాక్షిః గడకన్నులు గెంపై తోచిన
చెలువం బిప్పడిదేమో చింతింపరె చెలులు
నలువునఁ బ్రాజ్ఞేశ్వరుపై నాఁటిన యా కొనచూపులు
నిలువునఁ బెరుకఁగ నంటిన నెత్తురు గాదుగదా.

పడలికి చనుఁగవ మెఱుఁగులు పైపైఁ బయ్యెడ వెలుపల
కడుమించిన విధమేమో కనుఁగొనరె చెలులు
ఉడుగని వేడుకతోఁ బ్రియుఁ డొత్తిన నఖశశిరేఖలు
వెడలఁగ వేనవికాలపు వెన్నెల గాదు గదా.

ముద్దియచెక్కుల కెలఁకుల ముత్యపుజల్లుల చేర్చుల
వొద్దికలాగు రివేమో పూహింపరె చెలులు
గద్దరి తిరువేంకటపతి కామిని వదనాంబుజమున
అద్దిన సురతపుఁ జెమటల అందము గాదుగదా.

(పంపు. 12, పం. 82)

అనే మధురభక్తి నంభరిత కీర్తన భావబంధురంగా పాడి వినిపించాడు.

పై సంకీర్తన భావవివరణ:

అప్పుడే స్వామిమందిరం నుండి వెడలివచ్చిన నాయికతో చెలి కత్తెలు పరాచకాలు అడటం ఇందలి వస్తువు.

నాయిక కనుగొనల అరుణిమ, చనుగవ మెఱుగులు, చెక్కిల్లపై జాఱిన ముత్యాలజాలరుల వంటి చెమటుబిందువులను చెలులు గమనించారు. కారణం ఏమిటని వూహించి చెలిని ఆటపట్టించడం ఇందలి సారాంశం.

నాయిక పల్లవాధరంమీద కస్తురి నిండినది. అది భామ విభునకు వ్రాసిన పత్రిక యని తలచారు. కలికి కనుగొనలు ఎర్ర బారాయి. వింతఅందాన్ని సంతరించుకొన్నాయి. నతి పతిపై నాటిన కొనచూపులను నిలుపుగ పెరికిరప్పుడు అంటిన నెత్తురుగా కనుగొనల ఎరుపును భావించారు. పడతికి చనుగవ మెఱుగులు పయ్యెడ చెరగు మించి వ్యాపించాయి. ప్రియుడు చెలి చనుగవపై ఒత్తిన నఖశశిరేఖలను వెదవల్లిన వేనవికాలపువెన్నెలలని వూహించారు. ముద్దయ చెంపలకు ఇరువైపుల ముత్యాలజాలరుల అభరణాలు అమరి నట్లున్నాయి. అవి వేంకటపతి కామినిని కౌగిటచేర్చి అద్దిన సురతపువేళల చెమటుల అందమని తలపోశారు.

దివ్యదంపతులు అలమేల్బంగా, శ్రీనివాసుల రతిపారవశ్యాన్ని తదైక్యాన్ని అన్నమయ్య మధురసంకీర్తనగా వినిపించాడు. సాళువ నరసింహారాయలు 'ఇది కవిత్వం' అని మెచ్చి-

అనుపమంబైన ద్రోణాచార్య మహిమ

గనియుఁ ద్రౌపదితండ్రి గర్వించినటుల.

(అన్న. చరిత్ర పుట-38)

అన్నమాచార్యుని మహత్త్వమంతయు వినికూడా

'పదరక వేంకటపతిమీద నుడువు
పదముల రీతి నాపై నొక్కపదము
చెప్పుమా' అని అన్నమయ్యను కోరాడు.

(అన్న. చరిత్ర పుట-38)

వెంటనే అన్నమయ్య:-

..... చెవు లిరుగేల -
నప్పళింపుచు మూసి హరిహరీ యనుచు
పరమపతివ్రతాభావంబుఁ బూని
హరి ముకుందునిఁ గొనియాడు నా జిహ్వ
నినుఁ గొనియాడంగ నేరదు '

(అన్న. చరిత్ర పుట-37)

అని-

గరిమల నెరఁగరుగాక మానవులు
సిరులఁ దియ్యని నోరఁ జేఁదు మేసేదా.
హరి నారాయణ యనియెడి నోరను
ధర వితరులపేళ్లు దడవుటెట్లు
సరవితో వేదములు చదివేటి నోరను
పరులమీది పదాలు పాడేదా.

(నంపు 3-సంకీ. 458)

నరహరి కీర్తన నానిన జిహ్వ
వొరుల నుతింపఁగ నోపదు జిహ్వ.

(నంపు-2 సంకీ-144)

అని పరిపరివిధాల తలపోసి నరసింహరాయల యొక్క నైవ్యపు
పలుకులకు భిన్నుడై రాజాశ్రయంలో లభించే భోగాలను-

పల్లకిలు నందలాలు పడివాగె తేజీలు
వెల్లివిరి మహాలక్ష్మీ విలాసములు

తల్లియ్యాకె మగనినే దైవమని కొలిచేము
వొల్ల, గే మాకేసిరులు వారు లియ్యవలెనా.

(సంపు-10. పంక్తి-94)

అని రాజుకు శత్రుత్వం చేసి అన్నమయ్య సభనుండి నిష్క్రమించాడు. నరసింహరాయడు ఈ ధిక్కారాన్ని సహించలేకపోయాడు. భటులచే అన్నమాచార్యుని బంధింప చేశాడు. అన్నమయ్యకు మూరురాయ గండనంకెలవేయించి కెరసాలలో బంధించాడు. అంత అన్నమయ్య-

అఁకటివేళలను నలపైన వేళలను
తేకువ హరినామమే దిక్కు ముట్టలేదు ||
సంకెళఁ బెట్టినవేళ చంపఁ బిలిచినవేళ
అంకిలిగా నప్పుల వారాఁగినవేళ
వెంకటేశు నామమే విడిపించ గలిగాక
మంకుబుద్ధిఁ బొరలిన మరిలేదు తెఱఁగు ||

(సంపు. 1. పంక్తి-158)

అని అర్హతాజపరాయణుడైన శ్రీవేంకటవిభుని ప్రార్థించగా సంకెళ్లు వీడిపోతాయి. భటులు ఈ విషయం రాయలకు తెలిపారు. రాజు మిత్రత్వాన్ని మరచి తిరిగి సంకెల వేయించాడు. అన్నమయ్య తీరని ఆవేదనతో-

నీ దాసుల భంగములు నీవు చూతురా
యేదని చూచేవు నీకు నెచ్చరించవలెనా

(సంపు-8. పంక్తి-288)

అని స్వామిని వేడగా శృంగులలు పూడిపోయాయి. రాజు ఈ చర్యకు భయభ్రాంతుడై అన్నమయ్య చరణాబ్జములకు సాగిలిమొక్కి-

అపరాధి నపరాధి నన్నమాచార్య
కృపఁజూడు నను నీవు కృపఁజరణ్య

....

నీ వలిగిన నల్లు నీలవర్ణుండు
నీవు మెచ్చినమెచ్చు నీరజోదరుఁడు
నాయర్థమంతయు నన్నమాచార్య
నీయందె కంటిమి నిక్కంటు గాఁగ
నని పట్టమహిషితో

(అన్న. చరిత్ర. పుట-39, 40)

అన్నమయ్యను వేడుకొని రాచమర్యాదలతో అదరించాడు. అన్నమయ్య రాజును క్షమించి-

ద్యాయన్ కృతే యజన్ యజ్ఞే స్త్రీతయాం ద్వాపరేర్చయన్,
యదాప్నోతి తదాప్నోతి కలౌ సంకీర్త్య కేశవమ్.

(విష్ణుపురాణం)

కృతయుగంలో ధ్యానంవల్లను, త్రేతాయుగంలో యజ్ఞయాగాదుల వల్లను, ద్వాపరంలో అర్చనాదులవల్లను, కలియుగంలో హరి సంకీర్తనలవల్లను జనులు ముక్తి పొందుతారు.

హరిభక్తులను సేవించు. భాగవతావమానం భగవదవమానాన్ని మించినదని రాయలకు ఉద్బోధిస్తాడు. రాజాశ్రయంవీడి తిరుమలకేగి స్వామికి 'శృంగారమంజరిని' నమర్పించాడు.

అన్నమయ్య రచించిన లఘుకృతుల్లో లభ్యమైన వాటిలో ఇది ఒకటి. తాళ్లపాకవారు ద్విపదప్రక్రియలోనే కాక ద్విపదభేదమైన మంజరీద్విపదలో కూడా రచనలు చేశారు. మనకు ఉపలబ్ధములైన తాళ్లపాక మంజరులు-

1. శృంగారమంజరి

2. సుభద్రాకళ్యాణము (తాళ్లపాక తిమ్మక్క)

3. చక్రవాళమంజరి (పెదతిరుమలయ్య)

శృంగారమంజరి 917 పంక్తులు గల మంజరీ ద్విపదకావ్యం. స్వామిపై మరులుగొన్న ఒకబాలిక విరహావస్థను అనుభవించి ఆపై స్వామి సన్నిధిని చేరడం ఇందలి వస్తువు. మనోజ్ఞమైన రచనా సంవిధానంతో కూడుకొన్న నిండురచన.

అన్నమయ్య తిరుమలలో స్వామికి మధురభక్తిపరమైన శృంగార సంకీర్తనలు ఎన్నో వినిపించాడు. అన్నమయ్య భావనాచమత్కృతికి మరుగురుడు తన్మయుడై-

‘జగతి నీ శృంగార సంకీర్తనముల

కగపడి మంచి ప్రాయశ్చవాఁడ నయితి’

నని వేంకటేశ్వరుఁ డన్నమాచార్యుఁ

గనుగొని వాక్రుచ్చి-గారవించాడు.

(అప్ప. చరిత్ర-పుట-42)

తిరుమలలో శ్రీవేంకటేశ్వరస్వామికి ప్రతి సంవత్సరం జరిగే బ్రహ్మాత్సవాల్లో అన్నమయ్య పాల్గొనేవాడు. అంతేకాక దేశసంచారము చేసి అనేక షేత్రమూర్తులపై ఎన్నో సంకీర్తనలు రచించాడు. అన్నమయ్య దర్శించిన షేత్రమూర్తులను గూర్చి, ఉత్సవాది విశేషాదులను గూర్చి ప్రత్యేకంగా ప్రస్తావించబడుతుంది.

అప్పమయ్య మహిమలు :

అన్నమయ్య-

.... ఆ శ్రీశైలనాథు

పావనవినుతి ప్రభావంబుదేత

జగతిపై నకలవాచా శుద్ధికలిగి

(అన్న. చరిత్ర-పుట-42)

జీవనం సాగిస్తుండేవాడు. అతని నోటివెంటు వచ్చినమాట అక్షరాల జరిగేది. ఒకరోజు స్వామికి నైవేద్యంగా మామిడిపళ్లను సమర్పించి తాను అరగించగా పండ్లుపుల్లగా వున్నాయి-

అమృతంబు తోఁబుట్టువగు పద్మమోవి

నమృతంబు తనివోవ నాను వెన్నునికి.

(అన్న. చరిత్ర-పుట-43)

జీడిపులుసుకాయలు సమర్పించానని బాధచెందాడు. వెంటనే ఆ జీడిమామిడి చెట్టును తాకి 'దీని పళ్ళు తియ్యనిపళ్ళు అగుగాక' అని వేంకటపతిని ప్రార్థించాడు. ఆ జీడిమామిడిపళ్ళు తియ్యనిపండ్లు అయ్యాయి. ఈ సన్నివేశాన్ని స్ఫురింపచేసే కీర్తన కూడా కలదు.

కరము జీడిపులుసు గలిగిన మామిడి కరము సోకినయంతనే
నరవిజృక్తైరవలె జవిగలిగించువాని చనవరి నుతుండితఁడే ॥

(అన్న. చరిత్ర. పీఠిక-పుట- 38)

ఇలాగే ఒక పేదబ్రాహ్మణుడు తన కొమార్తె వివాహానికి అన్నమయ్యను ధనం అర్థించాడు. అన్నమయ్య వశ్యవాక్కువల్ల ఒకరాజు ఆ బ్రాహ్మణకన్య పరిణయానికి ధనం సమకూరుస్తాడు. ఇలా అన్నమయ్య మహిమలను తెలుసుకొని జనులు-

“దెలువొందు నాగురు శ్రీపాదరక్ష

తలనిడి తమ యాపదల పీడికొనిరి.”

(అన్న. చరిత్ర-పుట- 44)

అన్నమయ్య-పురందరదాసు :

అన్నమయ్య ద్విపద ఆధారంగా మనకు తెలుస్తున్న మరొక ప్రధానమట్టు అన్నమయ్య-పురందరదాసుల చెలిమి. అన్నమయ్య పురందరదాసుల చెలిమిని గూర్చి ప్రస్తావించడానికి ముందు తెలుగు, కన్నడ దేశాల రాజకీయ సాహిత్యపరమైన పరస్పర అనుబంధాన్ని గూర్చి, హరిదాస కూటుమిని గూర్చి ప్రస్తావించడం సమంజసం.

అన్నమయ్య సంకీర్తనల్లో వైష్ణవ సంప్రదాయమే కాకుండా విఠలరాధన సంప్రదాయం కూడా కనిపిస్తుంది.

తెలుగు, కన్నడ సాహిత్య సంప్రదాయాల అనుబంధం అనాదిగా వున్నదే! దీనికి కారణాలు :

1. తెలుగు-కన్నడదేశాలు నైసర్గికంగా ఒకే భూభాగాన్ని అంటి పెట్టుకొని వుండడం.

2. తెలుగు, కన్నడ భాషలు ఒకే భాషాకుటుంబానికి చెందినవి కావడం.

3. రాజకీయంగా ఈ రెండుదేశాలను పల్లవులు, చాళుక్యులు, విజయనగరాధిపతులు పాలించడం కారణాలుగా చెప్పవచ్చును. విజయనగర చక్రవర్తులు శ్రీవేంకటేశ్వరస్వామి భక్తులు కావడంవల్ల కన్నడిగులకు తరుపతిలో అనుబంధం పెరగడానికి వీలైంది. సాళ్య నరసింహరాయల కాలంలోనే అన్నమయ్య పదాలు విజయనగర ప్రాంతంలో వ్యాప్తిని పొందాయి. విజయనగరాధీశుల కాలంలో కర్నాటాంధ్రప్రాంతాలు రెండూ కలసిమెలసి వుండేవి.

క్రీ. శ. 11వ శతాబ్దంలో కన్నడదేశంలో నరహరితీర్థులచే అంకురార్పణ చేయబడిన హరిదాసకూటుమిని క్రీ.శ. 15వ శతాబ్దంలో

శ్రీపాదరాయలు పరిపుష్టం చేశాడు. తదుపరి వైష్ణవభక్తి తత్త్వాన్ని, కర్ణాటక హరిదాస సంప్రదాయాన్ని దేశం నలువైపులా వ్యాపింప చేసినవాడు పురందరదాసు. ఇతని కాలం క్రీ. శ. 1484-1564 అని, క్రీ. శ. 1470-1564 అని భిన్నాభిప్రాయాలున్నాయి. పురందరదాసు అన్నమయ్యను వార్ధకంలో దర్శించాడని చెప్పవచ్చు. అన్నమయ్య మహామహిమాన్విత కవితాశక్తిని, భక్తితత్పరతను విన్న పురందరదాసు అన్నమయ్యను దర్శించడానికి తిరుమలకు వచ్చాడు. అన్నమయ్యను దర్శించి సాక్షాత్తు వేంకటేశ్వరుని అవతారమని స్తుతించాడు. అన్నమయ్య దాసులవారిని కౌగిలించుకొని 'నీవు సంధ్యవార్చుకొవడానికి ఆస్వామితోనే నీళ్ళు తెప్పించుకొన్న భాగ్యశాలివి' అని, 'విఠలుని అవతార'మని కీర్తించాడు.

అన్నమయ్య 32,000 పదాలు రచించగా, పురందరదాసు 4,75,000 పదాలు రచించాడని కన్నడ పండితుల అభిప్రాయం. అన్నమయ్య-పురందరదాసుల కీర్తనల్లో భావసామ్యాలుగల అనేక కీర్తనలు కన్పిస్తాయి. కొన్ని ఉదాహరణలు-

అన్నమయ్య:

తినరాని కొనరాని దేవలోకపుఁ బండు

మనసున తలఁచితే మలిగించే పండు.

[సంపు 18. సంకీ. 284]

పురందరదాసు :

హఱ్ఱ బందిదె కొళ్ళిరో నీవీగ

చిన్నబాలకృష్ణ నెంబో చన్నె బాళె.

(కీ. 782)

అన్నమయ్య :

ఊరకే దొరకునా పున్నతోన్నత సుఖము
(నంపు. 8. పంక్తి-104)

పురందరదాసు :

సుమ్మనే బరువుదే ముక్తి
(శ్లో. 79)

అన్నమయ్య :

పొరకుమీ వో మనసా
పంతము విడువకు మీ మనసా
(నంపు. 2. పంక్తి-177)

పురందరదాసు :

బేడ మనవె బేడి కొంటెనో నాను
కొడదిరు కపటది మనవె
(శ్లో. 838)

అన్నమయ్య :

అదిగో విజయనగరమందు వాడల వాడల
వెదజల్లె వరములు విట్టలుఁడు
(నంపు. 3. పంక్తి-229)

పురందరదాసు :

శరణు నినగె శరణెంబరు విఠల
కరుణ వారిధి ఎన్నకాయె విఠల
(శ్లో. 543)

అన్నమయ్య రచనలు :

యోగమార్గంబున నొక కొన్నిబుధులు
రాగిల్ల శృంగారరసరీతిఁ గొన్ని
వైరాగ్యరచనతో వాసింపఁ గొన్ని
సారసనేత్రుపై సంకీర్తనములు

సరసత్వమునఁ దాళనముఖముల్ గాఁగ
 పరమతంత్రములు ముప్పదిరెండువేలు
 ప్రవిమల ద్విపద ప్రబంధరూపమున
 నవముగా రామాయణము దివ్యభాష
 నా వేంకటాద్రి మాహాత్మ్య మంతయును
 గావించి రుచుల శృంగారమంజరియు
 శతకముల్ పదిరెండు సకలభాషలను
 ప్రతిలేని నానా ప్రబంధముల్ చేసి

(అన్న. చరిత్ర, పుట 45-48)

సిరివరుని మెప్పించాడు. ఇందులో మనకు లభ్యమైనవి దాదాపు 14,000 సంకీర్తనలు, శృంగారమంజరి, శ్రీ వేంకటేశ్వర శతకాలు మాత్రమే! మిగిలిన రచనలు-ద్విపదరామాయణం, సంస్కృత వేంకటాద్రి మాహాత్మ్యం, పదకొండు శతకాలు, ప్రబంధాలు కాలగర్భంలో కలసిపోయాయి.

అన్నమయ్య వద కవితారీతులు :

అన్నమయ్యపదకవితారీతుల్ని చర్చించడానికి ముందు శ్రీ.శ. 15వ శతాబ్దం నాటి ఆంధ్ర వాఙ్మయచరిత్రను, రాజకీయవ్యవస్థను గూర్చి పరిశీలిద్దాం.

ఆంధ్రవాఙ్మయ చరిత్రలో శ్రీ. శ. 15 శతాబ్దము ప్రబంధ యుగం. అష్టాదశవర్ణనలు, రసాలంకారాది విశేషాలు, వ్యంగ్య వైభవం, కవితా చమత్కృతులతో నిండిన ప్రబంధాలు వెలువడుతున్న కాలం. రాజకీయంగా పరికిస్తే మహమ్మదీయుల దండయాత్రలతో భిన్నాభిన్నమైన మతవ్యవస్థ, ఇలాంటి నమయంలో వైష్ణవమత ప్రాశస్త్యాన్నిచాటే సాహిత్యాన్ని సుస్థిరం చేయడంకోసం అన్నమయ్య పదప్రక్రియను చేపట్టినట్లు వెల్లడవుతున్నది.

అన్నమయ్య మహాభక్తుల కోవకు చెందినప్పటికీ కేవలం స్తోత్రప్రాయములైన భక్తిపాటలు పాడినవాడు కాదు. సంగీతవేత్త అయినప్పటికీ నాదప్రధానమైన రచనలే సాగించినవాడు కాదు. మహాకవి అయినప్పటికీ కావ్యాలే అల్లినవాడుకాదు. భక్తుడు, గాయకుడు, కవి అయిన అన్నమయ్య రాశిలో, వాసిలో మిన్నయైన భావప్రధానరచనలు చేసినవాడు. ఆంధ్రవాఙ్మయ చరిత్రలో పదప్రక్రియకు ఒక నిర్దుష్టమైనస్థానం కల్పించి 'పదకవితా పితామహు' డనే ప్రశస్తిని పొందినవాడు.

అన్నమయ్య సంకీర్తనలలో అధికములు శృంగారరసప్రధానములు. కొన్ని ఆధ్యాత్మికాలు. అన్నమయ్య ఆధ్యాత్మ పదాలను గూర్చి చినతిరుమలయ్య:-

పావనములు హరిభక్తి వి
భావనములు సర్వమంత్ర పరమ రహస్యో
ద్భావనములు గాయక నిక
రావనములు తాళపాక యన్నయ పదముల్.

(సంకీర్తనంక్షణం, పద్యసంఖ్య-3)

దేహత్యేక వివేకో
తానాంబును లోకవేద ధర్మాధర్మా
ద్యూహో పోహంబులుఁ గల
యా హరి సంకీర్తనంబు లధ్యాత్మంబుల్.

(సంకీర్తనంక్షణం-పద్యసంఖ్య-84)

అని సంకీర్తనలక్షణ గ్రంథంలో వివరించాడు.

భగవద్భక్తితత్వాన్ని అనేకవిధాలుగా సంకీర్తనల్లో పొందుపరిచాడు అన్నమయ్య. నిష్ఠామకర్ములై శ్రీవేంకటేశునిపై అచంచలమైన భక్తివిశ్వాసంతో ప్రబోధాత్మకములైన సంకీర్తన లెన్నింటినో రచించాడు. భాగవతంలో పేర్కొన్న నవవిధభక్తి భేదాలను తన

సంకీర్తనల్లో ఉదాహరించాడు. వేదప్రమాదాలను, పరతత్వాన్ని, దేహ-దేహి అనుబంధాన్ని, శరణాగతిని, మాయాతత్వాన్ని, పరం జ్యోతిస్స్వరూపాన్ని అనేక విధాలుగా కీర్తించాడు.

మచ్చునకు కొన్ని సంకీర్తనలు :

సర్వభోగాలను అనుభవించిన పిమ్మట పరతత్వచింతనకు ప్రయత్నించడం అవివేకం.

సముద్రే శాస్త్రకల్లోలే స్నాతు మిచ్చతి మూఢధీః,
తతైవ శాస్త్రే సంసారే జ్ఞానమిచ్చతి దుర్మతిః.

అనే సూత్రార్థ ప్రకాశికలోని భావాన్ని -

కడ బుడిపి నీరాడఁగాఁ దలఁచు వారలకు
కడలేని మనసునకుఁ గడమ యెక్కడిది

(వంపు. 11-3, పంక్తి-97)

అని సులభంగా బోధించాడు.

సంసార జంబాల పటలిలో చిక్కుకొన్న జీవికి భగవత్స్వరూపాన్ని తెలుసుకోవడం అసాధ్యమే! భగవత్స్వరూపాన్ని సతత సత్యవ్రతులు, సంపూర్ణ మోహరహితులు మాత్రమే తెలుసుకోగలరని

ఇతరులకు నిను-నెఱఁగఁ దరమా
సతత సత్యవ్రతులు-సంపూర్ణమోహ విర
హితు లెఱుంగుదురు నిను-నిందిరా రమణా.

(వంపు-5, పంక్తి-155)

అని కీర్తిస్తాడు.

జీవునిరక్షణ దేవునియొక్క కర్తవ్యమే అని-

సొమ్ముగలవాఁడు తన సొమ్ముచెడనిచ్చునా
కమ్మి నీ సొమ్మును నేను కాపాడవే హరి. (9-148)

అని తేటతెల్లం చేశాడు.

కర్మబంధాన్ని తప్పించుకోవడం భగవంతునికికూడా తప్పదని-

సామాన్యమా పూర్వసంగ్రహంబగు ఫలము
నేమమునఁ బెనగొనియె నేఁడు నీవనక.

జగతిఁ బ్రాణులకెల్ల సంసారబంధము
తగుల బంధించు దురితంపుఁ గర్మమున
మగుడ మారుకు మారు మగువ నీ పురముపై
తెగి కట్టి రెవ్వరో దేవుండ వనక. (11-3-71)

అని చమత్కరిస్తున్నారు.

అన్నమయ్య నిశ్చల మనస్కుడై భగవంతుని పరిపరివిధాల ఆరాధించి తరించాడు. అందుకే నకల శాంతికరము సర్వేశ నీపై భక్తి (9-88); నాకేల విచారము నాకేల యాచారము (9-95) హీనుఁడ నే నధికుఁడ వన్నిటూనీవు (7-199) నిత్య సుఖానందమిదే నీ దాస్యము (10-78) మొదలుగా అనేక ప్రశ్నోధాలను మానవాళి అందించాడు.

అన్నమయ్య సంకీర్తనలు 'ద్రవిడవేదాంతమ' ని కీర్తింపబడు తున్న ఆళ్వారుల పాతుకాలతో నరిపోల్చదగినవి. వైష్ణవభక్తి సాహిత్యంగా ఆళ్వారులు వెలయించిన ద్రవిడవేదాన్ని అన్నమయ్య అనేక సంకీర్తనల్లో నిక్షేపించాడు.

శృంగార సంకీర్తనలు :

అన్నమయ్య శ్రీవేంకటేశ్వరుని పరతత్త్వంగా భావించి శృంగారభక్తి భావనలో ఎన్నోవేల కీర్తనలు రచించాడు. ఆశాశ్వుతమైన తౌకికవిషయాలను విడిచి పరమార్థమునందే మనసు నిలిపి సోపాన క్రమంగా పరమాత్మయందు తన్మయీభావం పొందడమే మధురభక్తి లక్ష్యం. వైష్ణవంలో గోపికాభక్తి ప్రసిద్ధమైనది. 'పుమాన్ విష్ణు రితి

భ్యాతః శ్రీప్రసాద మితరం జగత్ " అన్న వైష్ణవసంప్రదాయాన్నే అన్నమయ్య అవలంబించినాడు. వీరి పదరాశిలో జీవాత్మపరమాత్మ సంయోగానికై పరితపించడం అనేక విధాలుగా ఉల్లేఖించబడింది. దీనికి కారణం-

‘సామాన్యజనులు తత్త్వదృష్టితో దైవమును చూచి కొలిచి తరించుట వలనుగాని పని. వారి వారి అనుభవములకు తగిన శృంగారలీలలనైతే మధురముగ చేపట్టి పాడుకొనగలరు. అందు కనియే అన్నమయ్య శృంగారదృష్టితో నైన వేంకటేశ్వర నామాంత కీర్తనసాగించి కృతార్థులగుదురు గాక యని గుడ జిహ్వాకా న్యాయ ముతో ఈ శృంగార సంకీర్తనలరాశిని పెంచినట్లున్నది’ అన్న శ్రీ గౌరి పెద్ది రామనుజుశర్యగారి మాటలు ఇటు అనుసంధించ తగియున్నవి.

(శృంగార సంకీర్తనలు-12 సంపుటం, పీఠిక పుట-24)

అన్నమయ్య శృంగార సంకీర్తనలు సంయోగాన్ని వర్ణించిన పట్టుల సంయోగాంతముగా ముగించడం సహజమే! విప్రలంభ సంకీర్తనలు కూడా ఏదో ఒకవిధంగా చరమచరణంలో సంయోగాంత ముగానే సమాప్తమవుతాయి. కీర్తనలందు సైతం స్వామితోడి దీర్ఘ కాలిక వియోగాన్ని సహించలేని చిత్తవృత్తి అన్నమయ్యది.

అన్నమయ్య శృంగారసంకీర్తనల్లో అష్టవిధ నాయికాభేదాలు, సంభోగ విప్రలంభ శృంగార వర్ణనలు విశేషంగా చోటుచేసు కోన్నాయి. ఉదా :

ఇదిగాక సౌభాగ్య మిదిగాక తపము మఱి

యిదిగాక వైభవం బీఠక నొకటి కలదా ||

అతివజన్మము నఫలమై పరమయోగివలె

నితర మోహపేక్షలిన్నియును విడిచె

సలికోరికలు మహాశాంతమై యిదే చూడ

సతత విజ్ఞాన వాసనవోలె నుండె.

(వంశ. 12 సంకీ-17)

అనే సంకీర్తన అలౌకిక శృంగారపరమార్థాన్ని వివరించే మధుర సంకీర్తన. నాయక స్వామితో తాదాత్మ్యం చెందడానికి చేస్తున్న ప్రయత్నమిది. టీవాత్మ పరమాత్మవిషయకమై పొందుచున్న అనందము అనంతము, దివ్యమని నాయకాపరంగా వెల్లడించబడినది.

అలమేల్కంగా శ్రీనివాసుల దివ్యలీలా వైభవాలను మధుర మనోజ్ఞాభావంతో ఎన్నోవేల శృంగార సంకీర్తనలుగా రచించి తరించిన ధన్యజీవి అన్నమయ్య.

అన్నమయ్య పదాల్లోని దేశికవివరాలు :

నానావిధ దేశంబుల

నానా కవిబుద్ధి వర్ణ నా రచనలచే

మానిత తానక రాగము

తో నలరున్ దేశిపదము దొరలకు మెచ్చె.

(సంకీర్తన సంకీర్తనగ్రంథం. పద్యసంఖ్య-88)

ఏ వాఙ్మయంలోనైనా పద్యంకంటే పదమే ముందు పుట్టిందనడం నిర్వివాదాంశం. జనపదులు కష్టసుఖాల్లో భావావేశాలకు లోనయినపుడు వారిగుండె లోతుల్లోంచి అప్రయత్నంగా వెలువడి పాటలే జానపదగేయాలు. జానపదగేయాలు సులభశైలిలో సాగే రచనలు. అన్నమయ్య ప్రధానోద్దేశ్య సామాన్యుల్లో వైష్ణవమతం ప్రచారంచేయడం. ఇందుకు భాష, భావం అలంబనాలు. భాగవత తత్వాన్ని సామాన్యులకు తెలిపే ప్రయత్నంలో అన్నమయ్య పదాల్లో అనేక విధాలైన జానపదరీతులు చోటుచేసుకొన్నాయి.

అన్నమయ్యకు పూర్వపు దేశికవిత్వం :

నన్నయ భారతంలో దేశిచ్ఛందోరీతులైన తరువోజు, మధ్యా క్కరలు కనిపిస్తాయి. నన్నెచోడుని కుమారసంభవంలో ఈశ్వరుని అంకమాలికలు, ఉవిదలింపుమిగుల పూయల పాటలు (4-89), అల తులు (4-112), గొడుగీతాలు (6-85), రోకటి పాటలను (6-87) ప్రస్తావించాడు.

పాల్కురికి సోమన (క్రి.శ. 12 శతాబ్ది) పండితారాధ్య చరిత్రలో తుమ్మెద, ప్రభాత, పర్వత, అనంద, శంకర, నివాళి, వాలేకు, గొట్టి, వెన్నెల పదాలను, బసవపురాణంలో కోలాటం, చాంగుబళా, జోలపదాలను పేర్కొన్నాడు.

కృష్ణమాచార్యుడు దేశిరీతికి చెందిన అనిబంధపదాలను రచించినవాడు. అతని రచనలైన వచనసంకీర్తనం, తులసీమాహాత్యం, నృసింహవచనాలు, రామనామసంకీర్తనలు, తర్వాతి వాగ్గేయ కారులకు మార్గదర్శక మైనాయి.

క్రి.శ. 14వ శతాబ్దంలో నాచనసోమన వసంతవిలాసంలో జాజరపాటలను ప్రస్తావించాడు. పోతన భాగవతంలో బాలునంకించి పాడే పాటలను (10-355), గోవిందుమిది పాటలను (10-505) ప్రస్తావించాడు. శ్రీనాథుడు భీమేశ్వరపురాణంలో యక్షగానసరళిని పేర్కొన్నాడు. అన్నమయ్య కాలానికి పూర్వం కనిపించే లిఖిత పూర్వక జానపద వాఙ్మయం ఇదే :

దేశికవిత్తా ప్రక్రియకు చెందిన మేలుకొలుపు, నువ్విపాటలు, అల్లొనేరేళ్లు, గొట్టి, జాజర, సోది, తుమ్మెద, చిలక, తందానలు, ఏల, కోలాటం, చందమామ, శోభనం, హారతి, నివాళి, ధవళ, ఉయ్యాల, లాలి, జోల, మంగళ, సానముఖాలు, కూగూగులు, తాల్వీకాలు, చాగుబళాలు. ఇవేకాక బాలక్రిడాసంకీర్తనలు, దివ్య

నామ సంకీర్తనలు, వృత్త్యాత్మక సంకీర్తనలు, కులవాచక గేయాలు, ఉత్సవ సంకీర్తనలు మున్నగు జానపదగేయఫణితులు అన్నమయ సదవాఙ్మయంలో కనిపిస్తాయి. ఉదాహరణకు కొన్ని గేయాలు-

మేలుకొలుపు :

మిన్నక వేసాలుమాని మేలుకోవయ్యా
నన్నల నీయోగనిద్రచాలు మేలుకోవయ్యా.

(1-374)

కోలాటం :

వెట్టివలపు చల్లకు విష్ణుమూరితి నాతో
వెట్టదీర మాటాడు విష్ణుమూరితి.

(2-250)

దళావతారగేయాలు :

పదియుఁ బదియుఁగాను పరమాత్ముఁ డితనికి
వెదకి చవులు దెచ్చి విండులిట్టె సేయరే.
పొలసుపైఁ బారెనట బురద మే నంతునట
యిలమన్ను మోచెనట యీ దేవుడు
నెలవైన రాకాసి నెత్తుటఁ దోఁగినాఁడట
కల పన్నీరెల్లఁబోసి కడుగరే దేహము.

(25-335)

చాగు - బళా :

చక్కనితల్లికి చాగుబళా తన
చక్కెర మోవికి చాగుబళా.

(12-107)

శోభనం :

పాడరే నోబనాలు పడఁతులాల
వేడుక లిద్దరికి వెలసెఁజాడరే.

(24-438)

హారతులు :

అంగన లీరే యారతులు

అంగజ గురునకు నారతులూ.

(25-348)

బాలక్రిడా సంకీర్తనలు :

బండి విరిచి పిన్నపాపలతో నాడి

దుండగీడు వచ్చె దోబూచి.

(12-227)

దివ్యనామ సంకీర్తనలు :

భగవంతుని నామం ఒక్కటే దివ్యనామం. భగవన్నామాన్ని పాదాంతంలోగాని లేదా చరణాంతంలోకాని వుంచి భక్తులు సామూహికంగా కీర్తించడానికి అనువయినవి దివ్యనామ సంకీర్తనలు.

పాల్కుర్కి సోమన పండితారాధ్య చరిత్రలో శంకరపవాలను పేర్కొన్నాడు. ఆంధ్రవాగ్గేయకారుల్లో ప్రథముడని చెప్పదగ్గ శృష్ట మాచార్యులు రామనృసింహనామాలు వ్రాసినవారే !

భగవంతుని దివ్యనామాలను అనేక సంకీర్తనలలో రచించాడు అన్నమయ్య. చతుర్వింశతి కేశవాది నామాలు, రామ, హనుమంతి, చెన్నకేశవ, విఠల మొదలైన దివ్యనామ సంకీర్తనలు వీరి సాహిత్యంలో చోటుచేసుకొన్నాయి.

మచ్చునకు రెండు సంకీర్తనలు :

1. నమో నమో లక్ష్మీనరసింహ

నమో నమో సుగ్రీవ నరసింహ

(7-114)

2. పంతగాడు మిక్కిలి నీ పవనజాడు

రంతుకెక్కె మతంగపర్వత పవనజాడు

(10-273)

వృత్తాంతకనంకీర్తనలు :

అన్నమయ్య పండిత పామరజనరంజకుడైన వాగ్గేయకారుడు. భక్తితత్వాన్ని ప్రచారం చేయడంకోసం దేశనంచారం చేశాడు. జానపదులను ఆకట్టుకోవడం కోసం కొన్ని వృత్తాంతక గేయాలు వ్రాశాడు. మచ్చునకు కొన్ని కీర్తనలు:

వ్యవసాయం :

పంటల భాగ్యులు వీరా బహు వ్యవసాయులు
అంటి ముట్టి యిట్లు గాపాడుదురు ఘనులు. (9-70)

వర్తకం :

వాడల వాడల వెంట వాడివో వాడివో
నీడ నుండి చీరలమ్మే నేత బేహరి (5-178)

గొల్లెత :

కుందజంపు మై గొల్లెత తా
నెందును బుట్టని యెతరి జాతి (12-92)

వైద్యం :

కొనరో కొనరో మీరు కూరిమి మందు
వునికి మనికికెల్ల నొక్కటే మందు (1-237)

కులవాచకాలు :

పొడవైన శేషగిరి బోయనాయఁడు
విదువ కిందరిఁగాచు వెడబోయనాయఁడు (1-460)

ఈ విధంగా అన్నమయ్య పదాల్లో వివిధ జానపదరీతులు చోటుచేసుకోవడానికి కారణం అతడు దేశపర్యటనమొనర్చి జన జీవన సాహిత్యాన్ని బాగా ఆకళింపు చేసుకోవడమే!

భాషావిశేషాలు :

అన్నమయ్య శిష్టవ్యవహారం, సామాన్య ప్రజావ్యవహారంలో

ఉన్న భాషకు, గ్రాంథికానికి మూడింటికి ప్రాధాన్యం ఇచ్చాడు. పండితుల్ని మెప్పించడానికి సంస్కృతంలో కొన్ని కీర్తనలు, వేంకటాచల మాహాత్మ్యం రచించాడు. శిష్టులకు ప్రీతి కలిగించడానికి శిష్టవ్యవహారిక భాషను, జానపదుల్ని అలరించడానికి గ్రామ్య భాషను సంకీర్తనల్లో ఉపయోగించాడు.

అన్నమయ్య పదాల్లో పామరభాష ప్రథమస్థానాన్ని ఆక్రమించినది. వ్యావహారిక పదప్రయోగానికి 'ఉచ్చారణ' ప్రాణం లాంటిది. మచ్చనకు కొన్ని ప్రయోగాలు:

గనము (24-21), వాయిదాలు (17-403), కాపిరాలు (29-210), దుకిమిడి (26-233), పొస్తకాన (14-346) మొదలైన వ్యావహారిక పదాలు; ఈరుఁ దియ్యఁ బేను వచ్చు (29-260), తల్లికి లేని ముద్దు దాదికా (8-163), ఉప్పు చిం దినుమడించె (13-463), కట్టు వదలినకేపు (12-75), రొమ్మనకుంపట్టి (18-373), చేపట్టుకుంచము (10-176) వంటి జాతీయాలు; అంగళ్లుముంగిళ్లు (14-162), అనలు కొనలు (6-118), ఒఱపొ మెఱపొ (12-129), చింతలు సిలుగులు (8-126) వంటి జంతుపదాలు; కన్నులమొక్కు (24-472), వలపుబండ వచ్చు (26-221), అట్టులు గట్టినప్పు (15-178), కారపు బొంకులు (26-257), వలపుగంపఁబెట్టు (26-18) మొదలైన సజీవభావబంధుర ప్రయోగాలను గ్రంథస్థం చేసిన ధన్యజీవి అన్నమయ్య.

దేశపంచారం:

ఆంధ్రవాగ్గేయకారుల్లో అనేక దివ్యస్థలాలను సందర్శించిన ఘనత తాళ్ళపాక అన్నమయ్యదే! అన్నమయ్య ప్రధానంగా రాయల సీమలోని కర్నూలు, అనంతపురం, కడప, చిత్తూరు జిల్లాలను; గుంటూరు, నెల్లూరుజిల్లాలను, కర్ణాటకలోని కలకాపురం, మతంగాడి, విజయనగరం, తమిళనాడులోని కంచి, త్రిరంగం, చిదంబర క్షేత్రాలను దర్శించాడు.

రాయలసీమలో కర్నూలుజిల్లాలో వెలసియున్న అహోబిలస్థానిం
మని, చాగలమట్టి, వెలిగోడులలో వెలసియున్న చెన్నకేశవుని;

అనంతపురంజిల్లాలో కదిరి స్థానింమని, గుత్తి రఘురాముని,

కడపజిల్లాలో ఓగునూతల స్థానింమని, ఒంటిమిట్ట కోదండ
రాముని, కోన చెన్నకేశవుని, గాలిపీడు వేంకటేశ్వరుని, చింతకుంట
చెన్నకేశవుని, దేవునికడప వేంకటేశ్వరుని, నల్లబల్లి చెన్నకేశవుని,
నందలూరు సౌమ్యనాథుని, పాలగిరి చెన్నకేశవుని, పులివెందుల రంగ
నాయకుని, పెదచెప్పల్లి, పెద్దముడియం, ప్రొద్దుటూరు, పోట్లదుర్తి,
మాచనూరు, మాడుపూరు, పత్తలూరు, నంబూరు, వెలిగోడు,
చాగలమట్టలలో నెలకొన్న చెన్నకేశవుని.

చిత్తూరుజిల్లాలో తిరుపతి గోవిందరాజుని, హనుమంతుని, శ్రీ
రాముని, తిరుమల వేంకటేశ్వరుని, వాయల్పూరు శ్రీరామచంద్రుని,

నెల్లూరుజిల్లాలో ఉదయగిరి శ్రీకృష్ణుని, గండవరం గోపాల
కృష్ణుని,

గుంటూరుజిల్లాలో కుటునూతల చెన్నుని,

కర్ణాటక ప్రాంతంలో మతంగాద్రి హనుమంతుని, విజయ
నగరం విఠలుని, శ్రీరామ, శ్రీకృష్ణ, నారసింహులను కీర్తించాడు.

ఇంతేకాక తిరుమల పరిసరాలైన అంజనగిరి, శేషాద్రి, వేంక
టాద్రి, గరుడాద్రి, వేదాద్రిలను మరియు భవనాశి, తుంగభద్ర,
పుష్కరిణిచీర్లం, భూపతిచెరువు మొదలైన తీర్థాలను తన సంకీర్తనల్లో
పేర్కొన్నాడు.

తాళ్లపాక చుట్టూవున్న సోమశిల, గద్దెరాతి, ఎఱ్ఱశిల, దొంగల
సాని, గుబ్బికోండ కనుమలను కూడా ప్రస్తావించాడు. తాళ్లపాక

చుట్టూ పట్టుకాకృతిలో వున్న ఈ కనుమల్లోని ప్రతి కనుమదగ్గర చెన్నకేశ్వరాలయాలున్నాయని స్థానికుల ద్వారా తెలుసుకొన్నట్లు శ్రీగౌరిపెద్ది రామసుబ్బశర్మగారు శృంగారసంకీర్తనలు 12వ సంపుటం పీఠికలో చర్చించియున్నారు. (ద్వితీయ పరిష్కరణ పుటలు 39-40)

ఈ విధంగా బహుదేశ సంచారంచేసి వివిధ శైత్రదైవతాలకు తిరుమల వేంకటేశ్వరస్వామికి అభేదప్రతిపత్తి పాటిస్తూ అనేక కీర్తనలు రచించాడు.

సంకీర్తనల్లోని ఉత్సవవిశేషాలు :

‘ఉత్సాతే సుఖమితి ఉత్సవః’- అనందాన్ని అధికంగా కలిగించేదని ఉత్సవాలకు అర్థం. ఉత్ + సవః = ఉత్సవః. సాంసారికమైన దుఃఖసాగరాన్ని తరింపజేసేది, మంగళకరమయినది, ఉత్కృష్టమయినదని ఉత్సవానికి అర్థం.

ఉత్సవాలు రెండు రకాలు. 1. మూలవిగ్రహానికి జరిగేవి 2. ఉత్సవవిగ్రహానికి జరిగేవి. వీటిలోను సామాన్య ఉత్సవాలు, పర్వోత్సవాలనేవి రెండు రకాలు.

వేంకటగిరిమీద స్వామివారికి నిత్యోత్సవాలు, వారోత్సవాలు, మాసోత్సవాలు వైభవంగా జరుగుతుంటాయి. నిత్యోత్సవాలలో సుప్రభాతసేవ, తోమాలసేవ, కొలువు, అష్టోత్తర శతనవాసనామార్చనలు, నివేదనలు, సర్వదర్శనం, ఏకాంతసేవా కైంకర్యాలు చేరుతాయి.

వారోత్సవాలలో ఋధవారంనాడు జరిగే నవాస్రకలశాభిషేకం, గురువారంనాడు జరిగే తిరుప్పావడ, శుక్రవారంనాడు జరిగే అభిషేకోత్సవాలకు ప్రాధాన్యం వున్నది.

ఇక పర్యోత్సవాలలో బ్రహ్మోత్సవం, వనంతోత్సవం, ఉట్ట ఉత్సవం, డోలోత్సవం, రథోత్సవం, కళ్యాణోత్సవం, తెప్పోత్సవం, పుష్పయాగం, దీపావళి, ఉగాది, శ్రీరామపట్టాభిషేకం, అనంతపద్మ నాభచతుర్దశి, విజయదశమి, కోడై తిరునాళ్, వనభోజనోత్సవం, కౌముదీమహోత్సవాలు సంకీర్తనల్లో పేర్కొనబడ్డాయి.

అన్నమయ్య పదాలు కేవలం భక్తిమార్గాన్ని ప్రబోధించునవే కావు. వీరిపదాల పరిశీలన, పరిశోధనలవల్ల అనాటి తిరుమల ఆలయ విశేషాలు, చారిత్రక, రాజకీయ, సామాజిక విశేషాలుకూడ తెలుసు కోవచ్చును. అన్నమయ్య సాత్వ సరసింహరాయల కొలువు వీడి తిరుమల చేరి స్వామివారికి 'శృంగారమంజరి'ని సమర్పించి తదుపరి అచట జరిగే బ్రహ్మోత్సవాలను సేవించేవాడని-

'ప్రతివత్సరంబు తప్పక వృషభాద్రి-

పతికిఁ గావించు నా బ్రహ్మోత్సవములు

సేవించుకొనుచు' -

(అన్న. చరిత్ర-పుట-42)

అనే పంక్తులవల్ల తెలుస్తోంది. కనుక బ్రహ్మోత్సవాలను గూర్చి పరిశీలిద్దాం.

బ్రహ్మోత్సవం:

తిరుమలలో బ్రహ్మోత్సవం అనాదిగా జరుగుతున్న ఉత్సవ విశేషం. ఈ ఉత్సవాలను బ్రహ్మదేవుడు మొదటిసారిగా జరిపించాడనే అభిప్రాయంతో బ్రహ్మోత్సవాలనే పేరు స్థిరపడినట్లు తెలుస్తోంది. అంతేకాక నవబ్రహ్మలు నవాహ్నికదీక్షతో తిరుమలలో ఉత్సవాలను జరిపించడం, వేంకటేశ్వరుని పరబ్రహ్మ స్వరూపునిగా భావించడం, ఇక్కడ జరిగే ఉత్సవాలన్నింటిలోను బ్రహ్మోత్సవం వైభవంగా జరుపబడే ఉత్సవం కావడంచే 'బ్రహ్మోత్సవాలు' అని పేర్కొనబడుతున్నట్లు వివిధ అభిప్రాయాలు ఏర్పడ్డాయి.

బ్రహ్మోత్సవాలను గూర్చి ఉపనిషత్తుల కాలంనుండి పార
మాత్మకోపనిషత్తులోను, వరాహ, పద్మ, భవిష్యత్పురాణాలలోను,
ఆగమప్రకీర్ణకాధికారంలోను ప్రస్తావించబడి వుంది.

బ్రహ్మోత్సవాల సంఖ్య :

బ్రహ్మోత్సవాలు నేడు సంవత్సరానికి ఒకసారి, అధికమాసం
వచ్చే సంవత్సరాలలో రెండుసార్లు జరుగుతున్నాయి.

కాని చారిత్రకంగాను, అన్నమయ్య పదాల ఆధారంగాను
పరిశీలిస్తే బ్రహ్మోత్సవాల సంఖ్యలోను, రోజుల సంఖ్యలోను, ఉత్సవ
విశేషాలలోను తేడా కనిపిస్తున్నది.

తిరుమలలో క్రీ. శ. 9.8 సం॥ నుండి క్రీ. శ. 1606 సం॥
వరకు లభించిన కాసనాలను పరిశీలిస్తే సంవత్సరానికి ఏదోఒక్కనెలలో
తప్ప మిగిలిన 11 నెలల్లోను బ్రహ్మోత్సవాలు జరిగేవని తెలుస్తున్నది.

అన్నమయ్య పదాల ఆధారంగా పరిశీలిస్తే బ్రహ్మోత్సవం
సంవత్సరానికి ఒక్కసారి మాత్రమే జరిగేదని గ్రహించవచ్చును.

నానా భూములవారు నమ్మి శ్రీవేంకటపతి

గానవచ్చి యేటనేట ఘనులయ్యెరు (9-94)

అనే వాక్యాలు ఇందుకు నిదర్శనం.

బ్రహ్మోత్సవాల రోజులసంఖ్య :

తిరుమల కాసనాల ఆధారంగా పరిశీలిస్తే బ్రహ్మోత్సవాలు 9
రోజులకు తక్కువగాకుండా 14 రోజులపాటు జరిగేవని తెలుస్తోంది.

అన్నమయ్య పదాలనుబట్టి బ్రహ్మోత్సవాలు 10 రోజులుపాటు
నిర్వహించబడేవని తెలుస్తోంది. బ్రహ్మోత్సవ నమయంలో జరిగే
వాహనసేవలను గూర్చి అన్నమయ్య—

తిరువీథుల మెరసీ దేవదేవుడు
 గరిమలమించిన సింగారముల తోడను ||
 తిరుదండెలపై నేగి దేవుడిదే తొలునాడు
 సిరుల రెండవనాడు శేషుని మీద
 మురిపెన మూడోనాడు ముత్యాల పందిరి క్రింద
 పొరి నాలుగోనాడు పువ్వుగోవిలలోను ||
 గక్కున నయిదవనాడు గరుడిని మీదను
 యెక్కెను ఆరవనాడు యేనుగు మీదను
 చొక్కమై యేడవనాడు సూర్యప్రభలోనను
 యిక్కువ దేరును గుఱ్ఱ మెనిమిదోనాడు ||
 కనకపుటందలము కదిసి తొమ్మిదోనాడు
 పెనచి పదోనాడు పెండ్లిపీట
 యెనసి శ్రీ వేంకటేశుడింతి యలమేల్కంగతో
 వనితల నడుమను వాహనాలమీదను (13-192)

అని వర్ణించాడు.

పురాణాలలో, సంకీర్తనల్లో కన్పించే బ్రహ్మాత్మవ వర్ణనల్లో
 తేడా కన్పిస్తున్నది. అన్నమయ్య సంకీర్తనల్లో వర్ణించిన తిరుదండెలు,
 ముత్యాలపందిరి, పువ్వుగోవిల, కనకపుటందలం నేటి మనుష్యాం
 దోళిక, మౌక్తికమండపం, కల్పవృక్షం, పల్లకీవాహనాలకు సామాంత
 రాలుగా కన్పిస్తున్నాయి. పురాణాల్లో చెప్పబడిన హంస, సింహ,
 నర్వభూపాల, హనుమద్వాహనాల ప్రస్తావన అన్నమయ్య పదాల్లో
 కన్పించదు.

వాహన సంకీర్తనలు :

వీడుగదీ శేషుడు శ్రీ వేంకటాద్రి శేషుడు
 వేడుక గరుడనితో బెన్నుదైన శేషుడు ||

(సంపు-9-4-78)

గరుడవాహనం :

ఇటు గరుడని నీవెక్కినను

పటు పటు దిక్కులు పగిలె

(1-92)

గజవాహనం :

విపున నేనుగునెక్కినిదె దేవుడు

(13-58)

ఈ వాహనసంక్రీర్తనలను బ్రహ్మాత్మన సమయంలో ఆలపించేవారని భావించవచ్చు.

కల్యాణోత్సవం :

స్వామివారికి జరిగే ప్రధాన ఉత్సవాలలో కల్యాణోత్సవం ఒకటి. స్వామివారి కల్యాణోత్సవానికి సంబంధించి క్రీ. శ. 1546, క్రీ. శ. 1554 సం॥ లో తాళ్ళపాకవారు వేయించిన 2 శాసనాలు కన్పిస్తున్నాయి. ఈ రెండు శాసనాలలోను కల్యాణోత్సవం జరిగే రోజులగురించి, విధానంగురించిన విశేషవివరాలున్నాయి. అన్నమాచార్యుని దోహదమున రేవణూరి వేంకటాచార్యుడు శ్రీపాద తేజుమాహాత్మ్యంలో -

శ్రీలలరంగ మంగమను శ్రీహరికెన్నఁడు ధారవోయుచోఁ
దాళులపాక యన్నమయ దాఁగడిగెం బదముల్ ధరిత్రి మా
తాళుల పాక చిన్నన పదంబులు పాడిన నాఁడె సర్వరాట్
శైలవిభుండు తత్పదరజంబును మాకు నొనంగఁ జెల్లదే.

శకుంతలాపరిణయంలో —

‘అమ్మహాదేవుండు మదీయమాతామహవంశ శిఖారత్నంబగు నన్నమాచార్యునకు జామాతరుం డనిపించుకొని, భవదీయ సంకీర్తనంబు లాలించిన కర్ణంబుల నితర సంకీర్తనంబు లాలించనని ప్రతిజ్ఞ గావించె’ అని పేర్కొన్నారు.

పై గ్రంథాధారాలనుబట్టి తాళ్ళపాక వంశీయులే తిరుమలలో కళ్యాణోత్సవానికి ప్రధానకారకులని చెప్పవచ్చును.

సంకీర్తనల్లో కళ్యాణోత్సవం :

అన్నమయ్య కళ్యాణోత్సవ సమయంలో ఆచరించే ఆగమ విధానాలను, ఆచారాలను భక్తితత్త్వంతో కీర్తించాడు.

బ్రహ్మోత్సవ సంకీర్తనలో -

“పెనచి పదోనాడు పెండ్లిపీట” (13-192)

అని పేర్కొనడాన్నిబట్టి కళ్యాణోత్సవం బ్రహ్మోత్సవం తర్వాత నిర్వహింపబడేదని తెలుస్తోంది. దివ్యదంపతులైన అలమేల్మంగామ్రీనివాసుల కళ్యాణమహోత్సవాన్ని అనేకసంకీర్తనల్లో వర్ణించాడు. విహవా సమయంలో కానవచ్చే బాసికాలు కట్టడం, పెండ్లిపీట, తెరకట్టడం, మంగళాష్టకాలు, కంకణధారణ, ముహూర్తం, అక్షింతలు, తలంబ్రాలు, కొంగుముళ్లు, సేనలు, విడేలు, చదివింపులు, ఆరతులు, శోభనాలు మొదలైన ఆచారాలన్నింటినీ సంకీర్తనల్లో ప్రస్తావించాడు.

అన్నమయ్య తిరుమలలో జరిగే ఉత్సవాలనే కాక తిరుపతి, దేవునికడప, ఓగునూతల, అహోబలం, గండవరం, చిదంబరం, విజయనగరశ్రీతాలలో జరిగే ఉత్సవాలను కూడ సంకీర్తనల్లో పేర్కొన్నాడు.

అన్నమయ్య దేశసంచారంచేస్తూ ప్రసిద్ధదేవాలయాల ఉత్సవ విశేషాలను ముందుతరాల వారికి అందించిన మహానియుడు.

తాళ్ళపాకవారి కైంకర్యాలు :

తిరుమలలో వేంకటవిభునికి జరిగే సుప్రభాతం, ఏకాంతసేవలలో తాళ్ళపాక వంశస్థులు పాల్గొనే ఆచారం నేటికీ కొనసాగుతోంది. ఏకాంతసేవలో తాళ్ళపాకవారికి స్వామివారి తాంబూలం, ప్రసాదం ఇస్తారు. తిరుమలలో జరిగే కళ్యాణోత్సవాలలో తాళ్ళపాకవాడు

అమ్మవారి పక్షాన కన్యాదాతలుగా వ్యవహరించడం నేటికీ ఆచారంగా వుంది. తిరువీధులలో జరిగే ఉత్సవాలలో కూడా తాళ్ళపాక వారికి ప్రత్యేక మర్యాదలున్నాయి. ఇవేగాక ఉగాది, దీపావళి పర్వదినాల్లో బంగారువాకిలివద్ద జరిగే స్వామివారి కైంకర్యాలలో తాళ్ళపాకవారివి ప్రత్యేక హారతులున్నాయి. ప్రత్యేకించి ఉగాది మొదలు 40 రోజుల పాటు జరిగే నిత్యోత్సవాలలో తాళ్ళపాక వారికి ప్రత్యేక సత్కారాలున్నాయి. ఈ నలభైరోజుల కాలంలో సంకీర్తన భాండాగారంవద్ద హారతిసేవ వున్నది.

అన్నమయ్య కేవలం స్వామివారి ఉత్సవవైభవాలను గూర్చి సంకీర్తనలలో సంకీర్తించడమే కాక తనవంశంవారి నందరిని ఉత్సవాలలో భాగస్వాములుగా చేసి తరింపచేసిన ధన్యజీవి.

సంకీర్తన భాండాగారము :

కవుల కృతులను రాగిరేకులమీద వ్రాయించే ఆచారం తెలుగుదేశంలో తాళ్ళపాక కవులకు పూర్వంకాని, తర్వాతకాని లేదు. ఈ పద్ధతికి తాళ్ళపాక వంశజులే అద్యులు. భారతదేశంలో కావ్యాలను తామ్రపులకాలమీద వ్రాయించే సంప్రదాయం ప్రాచీన కాలంలో వున్నట్లు తెలుస్తున్నది. కనిమ్మడు కొన్ని శార్దూమత గ్రంథాలను రాగిరేకుల మీద వ్రాయించినట్లు హ్యూయాన్ త్సాంగ్ పేర్కొన్నాడని, సాయణాచార్యుల వేదభాష్యం కూడా రాగిరేకుల మీదికి ఎక్కినట్లు ఒక ఐతిహ్యం వుందని డి. సి. నర్కార్ పేర్కొన్నారు. (*Indian Epigraphy by D. C. Sircar, First Edition 1965, Page-377*) లఘుకావ్యాలను శిలలమీద చెక్కించే సంప్రదాయం వుందని, కాంచీపురంలోని కచ్చపేశ్వరాలయంలోని ఒక శిలాస్తంభంమీద మయూరుని సూర్యశతకం చెక్కబడి వుందని శ్రీ ఆర్. ఎస్. పంచముఖిగారు ఉగ్గడించారు.

(4th Annual Congress of Epigraphical Society of India, Jan. 1978, Madras.)

తాళ్లపాకకవుల సాహిత్యాన్ని రాగిరేకులమీద వ్రాయించి తిరుమల ఆలయ ప్రాంగణంలో భద్రపరచిన గదికి 'తాళ్లపాక అర' అని పేరు. తాళ్లపాక అరలోని తాళ్లపాకకవుల సాహిత్యాన్ని గూర్చి మన ప్రాచీనకవు లెవ్వరూ ప్రస్తావించలేదు. మొట్టమొదట ప్రస్తావించినవాడు విదేశీయుడైన ఎ.డి. కాంబెల్. అతడు క్రీ. శ. 1816లో వ్రాసిన మాటలు :

'Having heard that a number of poems engraved on some thousand sheets of copper had been preserved by the pious care of a family of Brahmins in the temple on the sacred hill at Tirupati, I deputed a native for the purpose of examining them, but with the exception of a treatise on grammar, of which a copy was taken, the whole collection was found to contain nothing but voluminous hymns in praise of the Diety.'

(Grammar of Telugoo language by A. D. Campbell, First Edition 1816, Madras.)

తిరుమలలో స్వామివారి ఆలయంలో విమానప్రదక్షిణ ప్రాకార మండపాన్ని అనుకొని ఉత్తరం వైపున భాష్యకారుల గుడిప్రక్కన నంకిరైన భాండాగారంలో రాగిరేకులను భద్రపరిచారు ఇందులో లభించిన రేకుల వివరాలు-

తాళ్లపాక అన్నమయ్య-	2289
తాళ్లపాక పెదతిరుమలయ్య-	205
తాళ్లపాక చినతిరుమలయ్య-	37

2331

ఇవికాక నన్న, పెద్దరేకులు-

170

మొత్తం రేకులు-

2701

సంకీర్తనల్ని రాగిరేకులమీదికి ఎక్కించడం సాధారణ విషయం కాదు. సంకీర్తన భాండాగార వ్యవస్థనుగూర్చి మొదటగా క్రీ. శ. 1530 నాటి తాళ్ళపాక శాసనంలో కనిపిస్తున్నది.

క్రీ. శ. 1530 నాటి శాసనంలో అచ్యుతరాయడు బ్రహ్మాత్మన సమయంలో సంకీర్తన భాండాగారం ముందు నైవేద్య సమర్పణకు ఏర్పాటుచేసినట్లు ప్రస్తావింపబడింది. క్రీ.శ. 1545, క్రీ.శ. 1598నం॥ నాటి శాసనాలలో కూడా సంకీర్తన భాండాగారంగూర్చిన ప్రస్తావన కనిపిస్తుంది. ఈ సంకీర్తన భాండాగారానికి దీపాలు, నైవేద్యం సమర్పించటం; జీతం, ప్రసాదాలు ఇచ్చి సంకీర్తనలను పాడేవారిని నియమించటం, సంకీర్తనలను వినేవారికి పన్నీరుబుడ్లు, చందనతాంబూలాదులు ఇవ్వటంగూర్చి కలదు. నిత్యం తిరుమంజన సమయం లోను, బ్రహ్మాత్మనం, రథోత్సవాల్లోను ఈ సంకీర్తనలు ఆలపించే పద్ధతిని ఏర్పాటుచేశారు. గ్రీష్మోత్సవంలో 'సంకీర్తన అరుళుప్పాడు' ఏర్పరచారు. (అరుళుప్పాడు అనగా దయ నర్థించి పాడే పాటలతో కూడిన ఉత్సవం) తిరుపతిలో గోవిందరాజస్వామి ఆలయంలోకూడా సంకీర్తనల గానానికి ఏర్పాటు చేశారు.

ఈ భాండాగారం ద్వారానికి ఇరువైపుల అన్నమయ్య, పెద తిరుమలయ్యల శిల్పమూర్తులున్నాయి.

సంకీర్తన ప్రక్రియకు, ఇతర రచనలకు శాశ్వతస్థితి కల్పించడానికై 'తాళ్ళపాక అర'ను ఏర్పాటుచేసి కైంకర్యాదులు నిర్వహించడంపట్ల తాళ్ళపాకవారు జరిపినకృషి 'నభూతో నభవిష్యతి'.

కీ.శే. సాధు సుబ్రహ్మణ్య శాస్త్రిగారు సంకీర్తన భాండాగారం నుండి సంకీర్తనల రాగిరేకులను మొట్టమొదటగా క్రి.శ. 1922 సంవత్సరములో తరలించి వ్రాతప్రతులను సిద్ధంచేశారు. తాళ్లపాకకవుల జీవితవిశేషాలను, కృతులను, భగవత్ కైంకర్యాలను శాసనస్థ ఆధారాలతో నిరూపించారు.

తాళ్లపాక సంకీర్తనల పరిష్కరణ-ముద్రణ :

తాళ్లపాకవాఙ్మయ్యాన్ని పండిత వి. విజయరాఘవాచార్య, వేటూరి ప్రభాకరశాస్త్రి, పి. వి. శ్రీనివాసాచార్యులు, రాళ్లపల్లి అనంతకృష్ణశర్మ, పి. టి. జగన్నాథరావు, గౌరిపెద్ది రామసుబ్బశర్మ గారలు పరిష్కరించారు.

తాళ్లపాకసాహిత్యాన్ని తిరుమల తిరుపతి దేవస్థానంవారు క్రి.శ. 1935 సంవత్సరంనుండి ప్రకటిస్తున్నారు. క్రి.శ. 1935 సంవత్సరంలో తాళ్లపాక లఘుకృతులు మొదటి సంపుటంగా (*Minor works of Tallapaka poets*), 1936-1937 సంవత్సరములలో అన్నమాచార్య, పెదతిరుమలాచార్య సంకీర్తనలు 2, 3 సంపుటలుగా ముద్రింపబడ్డాయి. 1947 సం॥ నుండి అన్నమాచార్య సంకీర్తనలు పరిష్కరణ సంవిధానంలో ప్రకటింపబడుతున్నాయి. 1947 సం॥లో ప్రకటింపబడిన 4వ సంపుటం మొదలుకొని 1984 సంవత్సరంవరకు తాళ్లపాకవారి సంకీర్తనలు 31 సంపుటలుగా వెలువడ్డాయి. ఇందులో 16వ సంపుటం చినతిరుమలయ్యది; 21, 23 సంపుటలు పెదతిరుమలయ్యవి. అవిపోను 4వ సంపుటం నుండి 31వ సంపుటం వరకు అన్నమయ్యవి. వీటిలో 5 నుండి 11వ సంపుటం వరకు అధ్యాత్మ సంకీర్తనలు. 4వ సంపుటము మరియు 12వ సంపుటంనుండి 31వ సంపుటం వరకు శృంగార సంకీర్తనలు. అంతే ఇంతవరకు మొత్తం అన్నమయ్యవి అధ్యాత్మ, శృంగారసంకీర్తనలు కలసి 25 సంపుటలుగా వెలువడినట్లు లెక్క. ఇక 4 సంపుటలు ముద్రింపవలసి వున్నది.

సారసనేత్రుపై సంకీర్తనములు
సరసత్వమునఁ దాళ సముఖముల్ గాఁగ
పరమ తంత్రములు ముప్పది రెండువేలు

(అన్న. చరిత్ర-ద్విపద-పుట-46)

రచించినట్లు ద్విపద ఆధారంగా తెలుస్తున్నది. కాని రేకులద్వారా మనకు లభించిన కీర్తనలు దాదాపు 14, 000. మిగిలిన సంకీర్తనలు కాలగర్భంలో కలసిపోయాయి.

తాళ్ళపాక వంశస్థులు :

సిరివరు మెప్పించి చెలఁగి యాదేవు-
వరమునఁ దనయంత వారిఁ బుత్రకుల
నరస యాచార్యు నున్నత యశోధనుని
తిరుమలారాచ్యుని ధీవిశారదుని
గాంచి, వారును దన కరణి విద్యలను
గాంచనాంబరు భక్తికలిమిఁ బెంపొంద
శౌరికథానుధా నల్లాప గరిమ
ధారుణి నెంతయుఁ దనరారు చుండె.

(అన్న. చరిత్ర-ద్విపద-పు-48)

తాళ్ళపాక వంశఖ్యాతికి మూలపురుషుడు అన్నమయ్య. అన్నమయ్య సతీమణి పుత్రపౌత్రాదులుకూడా కవులుగా, సంకీర్తనాచార్యులుగా ఆంధ్రసాహిత్యచరిత్రలో సుస్థిరస్థానం సంపాదించుకొన్నవారే!

తాళ్ళపాక తిమ్మక్క :

ఈమె అన్నమయ్య మొదటిభార్య. 'సుభద్రాకళ్యాణము' అనే గేయకావ్యాన్ని రచించినది. తొలి తెలుగు కవయిత్రి. మంజరీ ద్విపదకావ్యమైన సుభద్రాకళ్యాణం శ్రీజనోపయుక్తమైన మధుర రచన. ఈకావ్యం 1947 సం॥లో దేవస్థానంవారిచే ప్రకటింపబడినది.

తాళపాక నరసింగన్న :

ఇతడు అన్నమయ్య పెద్దకుమారుడు. వీరి కృతులు అలభ్యం. కవి కర్ణరసాయనకర్త పీఠేనని పరిశోధకుల అభిప్రాయం.

తాళపాక పెదతిరుమలయ్య :

ఇతడు అన్నమాచార్యుని ద్వితీయ పుత్రుడు. శ్రీ మద్వేదమార్గ ప్రతిష్ఠాపనాచార్య, వేదాంతాచార్య, కవిత్వార్కికకేసరి ఇత్యాది బిరుదాంకితుడు. వీరి సాహిత్యం మొత్తం 205 రేకుల్లో లభించినది. రచనల వివరాలు :

అధ్యాత్మ సంకీర్తనలు	76	రేకులు
శృంగార సంకీర్తనలు	89	,,
నీతి (సినపద్య) శతకము	10	,,
చక్రవాళ మంజరి	2	,,
సుదర్శన రగడ	1	,,
శృంగార డండకము	3	,,
రేఫ అ కారనిర్ణయము	4	,,
వేంకటేశ్వరోదాహరణము	3	,,
వృత్తపద్యశతకము	7	,,
వైరాగ్య వచన మాలికా గీతములు	10	,,

భగవద్గీత (తెలుగు వచనము) ఎస్. వి. యూనివర్సిటీ వారిచే 1978లో ప్రచురింపబడినది.

హరివంశము అలభ్యం [చిన్నన్న అష్టమహిషీ కళ్యాణంలో పేర్కొన్నాడు]

సంకీర్తన లక్షణవ్యాఖ్య అలభ్యం.

శ్రీవేంకటేశ్వర ప్రభాతస్తవము - 1945 సం॥లో ప్రకటితమైన వేంకటేశ్వర వచనములతో ఇదిప్రచురితమైనది.

తాళ్ళపాక చినతిరుమలార్యుడు :

ఇతడు పెదతిరుమలయ్య గారి పెద్ద కుమారుడు. వీరి సాహిత్యం 37 రేకులలో లభించినది. అష్టభాషాద్రవ్యవర్తి బిరుదాంకితుడు.

శృంగార సంకీర్తనలు - 20 రేకులు

అధ్యాత్మ సంకీర్తనలు - 10 రేకులు

అష్టభాషాదండకము - 3 రేకులు

సంకీర్తన లక్షణము - 4 రేకులు

} 1935లో దేవస్థానం వారిచే ప్రకటితం.

తాళ్ళపాక అన్నయ్య :

పెదతిరుమలార్యుని రెండవ కుమారుడు. ఈతడే 'డన్ని విద్యలయందు నరయ మున్నింటి యన్నయార్యుని బోలు నన్నయార్యుడ'ని కీర్తిని పొందాడు. మతప్రచారంకోసం గుంటూరుకు తరలి వెళ్ళినట్లు కాసనాలద్వారా తెలుస్తున్నది.

తాళ్ళపాక పెదతిరువేంగళనాథుడు :

సంగీత నర్త విత్వాధికుడు. ఇతడు స్వామిసన్నిధిలో కీర్తనలు పాడుచుండగా స్వామి అడుచుండెడివాడట. రేపజూరి వేంకటార్యుడు శకుంతలా పరిణయములో 'విశేషించియు నత్తిరువేంగళ నాథుండు సంకీర్తనంబులు పాడిన నాడం దొడంగె' నని ప్రస్తావించాడు.

తాళ్ళపాక చిన తిరువేంగళనాథుడు (చిన్నన్న) :

ఈయన పెదతిరుమలయ్య స్వామి కుమారుడు.

వీరి రచనలు-

అన్నమాచార్య చరిత్ర - ద్విపదకావ్యము - 1949 సం॥లో

ప్రథమంగా దేవస్థానం

చారిచే ప్రకటింపబడినది.

1978లో ద్వితీయ ముద్రణ

పరమయోగి విలాసము - ద్విపదకావ్యము - 1988లో ప్రకటితం

అష్టమహిషి కళ్యాణం - ద్విపదకావ్యము - 1987లో ,,

ఉపాకళ్యాణము ద్విపదకావ్యము - 1988లో ,,

కోనేటి తిరువేంగళనాథుడు :

పెదతిరుమలాచార్యుని చిన్న కుమారుడు. శ్రీ వైష్ణవాచార్యుడని వేదమార్గ ప్రతిష్ఠాపనాచార్యుడని కీర్తిని పొందినాడు.

తాళ్ళపాక తిరువేంకటాచార్యుడు (తిరువేంగళప్ప) :

ఈయన చినతిరుమలాచార్యుని కుమారుడు. వీరి రచనలు-

అమరుకము, గురుబాలప్రబోధిక, సుధానిధి.

రేవణూరి వేంకటాచార్యుడు :

అన్నమాచార్యుని దౌహిత్రుడు. వీరి రచనలు శకుంతలా పరిణయము, శ్రీపాద రేణుమాహాత్మ్యము మొదలగునవి.

అన్నమయ్య మొదలుకొని ఐదుతరాలవరకు అంటే ఒకటిన్నర శతాబ్దికాలం అవిచ్ఛిన్నంగా వివిధ ప్రక్రియల్లో అనేక గ్రంథాలను రచించి తెలుగుభాషా సాహిత్యాలకు ఎనలేనిసేవ చేసినవారు తాళ్ళపాకకవులు.

“తాళ్ళపాకచారి సాహితీ మందిరమునకు మతము పునాది. సంస్కృతాంధ్రములు కట్టడపు శిలలు. సంకీర్తనాది సాహితీ ప్రక్రియలు సోపానములు. అందలి యారాధ్య దైవము శ్రీవేంకటేశ్వర

స్వామి. ధర్మార్థ కామమోక్షములు నాలుగు ప్రాకారములు. మధుర కవితలు ద్వారంవాకిళ్ళు. సార్వజనీనము సార్వకాలికమునగు ఉత్తమ భావసంపద తన్మందీరప్రీతిభండారము. ఆ కవులే యర్చకులు. భక్తియే భగవత్ప్రసాదము. గానమే స్వామి కంగరంగ భోగములు. రసిక వర్మలే యాత్రికులు. ఇదియే వారి కవితా స్వరూపము" అన్న డా॥ వేటూరి అనందమూర్తిగారి మాటలు చిరస్మరణీయాలు.

అవతార సమాప్తి :

అన్నమాచార్యులు క్రీ. శ. 1503లో దివ్యధామం అలంకరించాడు. అది దుందుభి సంవత్సర ఫాల్గుణ బహుళ ద్వాదశి.

అన్నమయ్యను వారి వంశస్థు లందరు గురువుగా, దైవంగా భావించి పూజించారు. అన్నమయ్య వల్లనే తాము పునీతులమైనామని చాటినకీర్తనలు తాళ్ళపాకవారి పంకీర్తనల్లో కన్పిస్తాయి. తి.తి. దేవస్థానం అన్నమాచార్య ప్రాజెక్టువారు ప్రతినెల 'బహుళద్వాదశి' ప్రతినంవత్సరం ఫాల్గుణ బహుళ ద్వాదశిని వర్ధంతి ఉత్సవములు జరపడం అనవాయితీగా వున్నది. అన్నమయ్య నిర్యాణతిథిని పురస్కరించుకొని తాళ్ళపాకవారు రచించిన కీర్తన.

దినము ద్వాదశి నేడు తీర్థదివసము నీకు
జనకుడ అన్నమాచార్యుడ విచ్చేయవే॥

అనంతగరుడముఖ్యులైన సూరిజనులతో
ఘననారదాది భాగవతులతో
దనుజ మర్దనుడైన దైవశిఖామణితోడ
వెనుకొని యారగించ విచ్చేయవే॥

వైకుంఠాన నుండి యాళువారలలోపల నుండి
లోకపు నిత్యముక్తులలోన నుండి
శ్రీకాంతతోడ నున్న శ్రీవేంకటేశుఁ గూడి
యీకడ నారగించ నింటికి విచ్చేయవే॥

సంకీర్తనముతోడ సనకాదులెల్లఁబాడ
పొంకపు శ్రీవేంకటాద్రి భూమి నుండి
లంకె శ్రీవేంకటగిరి లక్ష్మీవిభుఁడు నీవు
నంకెల మాయంటి విందు లారగించవే ॥

(2161]

అన్నమయ్యను హరియవతారమని, అప్పని వరప్రసాదియని
అన్నమయ్య పుత్రపౌత్రులు కీర్తించారు-

హరి యవతార మీతఁడు అన్నమయ్య
అరయ మా గురుఁ డీతఁ డన్నమయ్య ॥
వైకుంఠనాథుని వద్ద వడిఁబాడుచున్నవాడు
అకరమై తాళ్ళపాక అన్నమయ్య
అకసపు విష్ణుపాదమందు నిత్యమై వున్నవాఁడు
అక డీకడఁ దాళ్ళపాక అన్నమయ్య ॥

క్షీరాబ్ధికాయ నిట్టే సేవింపుచునున్నవాఁడు
అరితేరి తాళ్ళపాక అన్నమయ్య
ధీరుఁడై సూర్యమండల తేజమువద్ద నున్నవాఁడు
అ రీతులఁ దాళ్ళపాక అన్నమయ్య ॥

యీవల సంసారలీల యిందిరేకుతో నున్నవాఁడు
అవటించి తాళ్ళపాక అన్నమయ్య
భావింప శ్రీవేంకటేశు పాదములందె వున్నవాఁడు
అ(హా)వ భావమై తాళ్ళపాక అన్నమయ్య ॥

(2100)

చినతిరుమలయ్య తాతగారిని గూర్చి-

అప్పని వరప్రసాది అన్నమయ్య
అప్పనము మాకె కలదన్నమయ్య ॥

అంతటికి నేలికైన అదినారాయణుఁ దన
యంతరంగాన నిలిపి నన్నమయ్యా
సంతసానఁ జెలువొందె ననక ననందనాదు
లంతటివాఁడు తాళ్ళపాకన్నమయ్యా ॥

బిరుదుఁజెక్కెములుగాఁ బెక్కు సంకీర్తనములు
హరిమీఁద విన్నవించె నన్నమయ్యా
విరివి గలిగినట్టి వేదముల యర్థమెల్లా
అరసి తెలిపినాఁడు అన్నమయ్యా ॥

అందమైన రామానుజార్య మతమును
అందుకొని నిలిచినాఁడన్నమయ్యా
విందువలె మాకును శ్రీవేంకటనాథుని నిచ్చె
అందరిలోఁ దాళ్ళపాక అన్నమయ్యా ॥

(16.1-28)

శరణంటి మాతని సమృంధమునఁ జేసి
మరిగించి మమునేలి మన్నించవే ॥
నకలవేదములు సంకీర్తనలు చేసి
ప్రకటించి నినుఁబాడి పావనుఁడైన
అకలంకుఁడు తాళ్ళపాకన్నమాచార్యుల
వెకలియై యేలిన శ్రీవేంకటనిలయ ॥
నారదాది ననకననందనాదులవలె
పేరుపడి నిన్నుఁబాడి పెద్దలైనట్టి
ఆ రీతిఁ దాళ్ళపాకన్నమాచార్యుల
చేరి యేలినయట్టి శ్రీవేంకటనిలయ ॥

సామవేద సామగానసప్తస్వరములను
బాముతో నీనతి నిన్నుఁబాడిన యట్టి
అముకొన్న తాళ్ళపాకన్నమాచార్యుల
వేమరు మెచ్చిన శ్రీ వేంకటనిలయా ॥

(2-24)

అన్నమాచార్యుల సంబంధముతో గొప్పవారమైనామని బెప్పు
కొను సంకీర్తనలు.

సంగీతసాహిత్యముల మేలుకలయికతో శ్రీ వైష్ణవమత ప్రచారానికి, ఆంధ్రసారస్వత సేవకు తాళ్ళపాక అన్నమయ్య గావించిన సేవ ఎనలేనిది-

..... తిరువేంగళనాథ
విరచిత నద్యక్త విభవాన్నమాచార్య
చరితంబు జగదేక నన్నుతం బగుచు
నాచక్ర శంఖాంక యశముతోఁ గూడ
నాచంద్రతారార్కమై యుండుఁగాక.

(అన్న. చరిత్ర-పుట-47)

అన్న చిన్నన్న వాళ్ళాలే చిరస్మరణీయాలు.

ఉవయుక్త గ్రంథసూచి :

1. అనంతకృష్ణశర్మ, రాళ్లపల్లి (పరిష్కర్త)
అధ్యాత్మసంకీర్తనలు
అన్నమాచార్య విరచితములు
సంపుటములు 9, 10, 11
తి. తి. దేవస్థాన ప్రచురణలు
2. అనంతకృష్ణశర్మ, రాళ్లపల్లి (పరిష్కర్త)
శృంగార సంకీర్తనలు
అన్నమాచార్య విరచితములు
సంపుటములు 13, 14
తి. తి. దేవస్థాన ప్రచురణలు.
3. అనంతకృష్ణశర్మ, రాళ్లపల్లి
రామనుజులశర్మ, గౌరిపెద్ది (పరిష్కర్తలు)-
శృంగార సంకీర్తనలు
అన్నమాచార్య విరచితములు
సంపుటములు 19, 20, 22
తి. తి. దేవస్థాన ప్రచురణలు.
4. అనంతకృష్ణశర్మ, రాళ్లపల్లి
శ్రీనివాసాచార్యులు, ఏ. వి. (పరిష్కర్తలు)
అధ్యాత్మసంకీర్తనలు
అన్నమాచార్య విరచితములు
సంపుటములు 7, 8
తి. తి. దేవస్థాన ప్రచురణలు.

5. ఆనందమూర్తి, వేటూరి

తాళ్ల పాకకవుల కృతులు-వివిధసాహితీ ప్రక్రయలు
ప్రభాకర ప్రచురణలు
హైదరాబాదు, 1974.

6. ఆనందమూర్తి, వేటూరి

తాళ్ల పాకకవుల పదకవితలు-భాషాప్రయోగవిశేషాలు
ప్రభాకర ప్రచురణలు
హైదరాబాదు, 1976

7. కొండమాచార్యులు, ముదివర్తి

అమృతసారము
త్యాగరాజ ప్రింటర్స్, తిరుపతి. 1988.

8. గంగప్ప, ఎస్.

తెలుగులో పదకవిత
శశీప్రచురణలు
శ్రీనివాసనగర్, గుంటూరు. 1983.

9. గోవిందరాజు, చిత్రాజు

తాళ్ల పాక అన్నమయ్య సంకీర్తనలలో ఉత్సవవిశేషాలు
శ్రీనివాస ప్రచురణలు
రామనమ్మదం, 1987.

10. తులజ, పుట్టపర్తి

శ్రీ రామానుజుల జీవితచరిత్ర
కాచిగూడ, హైదరాబాదు, 1984.

11. నాగభూషణం, రాంపల్లి

తిరుపతిక్షేత్ర సాహిత్యనమీక్ష
పవన్‌కుమార్ ప్రచురణలు
తిరుపతి, 1983.

12. పార్థసారథి భట్టాచార్యులు, ఎ.

వరాహపురాణం

ఎస్. వి. ప్రాచ్య పరిశోధనాలయ సంస్థ

తి. తి. దేవస్థానములు, 1956.

13. పెద తిరుమలయ్య, తాళ్లపాక

శ్రీమద్భగవద్గీత

ఎస్. వి. విశ్వవిద్యాలయ

ప్రాచ్యపరిశోధనాలయం

తిరుపతి, 1978.

14. ప్రభాకరశాస్త్రి, వేటూరి (పరిష్కర్త)

శృంగారసంకీర్తనలు సంపు-4

అధ్యాత్మసంకీర్తనలు సంపు-5

అన్నమాచార్య విరచితములు

తి. తి. దేవస్థాన ప్రచురణలు, 1947, 1950.

15. ప్రభాకరశాస్త్రి, వేటూరి (పరిష్కర్త)

అన్నమాచార్య చరిత్రము

ప్రథమముద్రణ

తి. తి. దేవస్థాన ప్రచురణ, 1949.

16. బాలసుబ్రహ్మణ్యం, జూలకంటి

వేంకటేశ్వరుడు-అన్నమయ్య

చంద్రమాళి ప్రింటర్స్,

తిరుపతి, 1983.

17. మోహన్, జి. ఎస్.

అంధప్రదేశ్‌లోని ప్రసిద్ధపుణ్యక్షేత్రాలు-
దేవాలయాలు
శ్రీనివాస ప్రచురణలు
కళ్యాణదుర్గం, 1985.

18. రజనీకాంతరావు, బాలాంతపు

అంధ్ర వాగ్గేయకార చరిత్ర
వికలాంధ్ర పబ్లిషింగ్ హౌస్
విజయవాడ, 1975.

19. రామసుబ్బశర్మ, గౌరిపెద్ది (పరిష్కర్త)

శ్రీతాళ్లపాక అన్నమాచార్యుల జీవితచరిత్రము
మూడవముద్రణ
టి. టి. దేవస్థాన ప్రచురణ, 1978.

20. రామసుబ్బశర్మ, గౌరిపెద్ది (పరిష్కర్త)

అధ్యాత్మసంకీర్తనలు
అన్నమాచార్య విరచితములు
సంపుటములు 1, 2, 3
టి. టి. దేవస్థానముల ప్రచురణ.

21. రామసుబ్బశర్మ, గౌరిపెద్ది (పరిష్కర్త)

శృంగారసంకీర్తనలు
అన్నమాచార్య విరచితములు
సంపు. 12, 24, 25, 26, 27, 28, 29, 30, 31
టి. టి. దేవస్థాన ప్రచురణలు.

22. రాఘవయ్య, తిరువాయిపాటి

ఆళ్ళారుల దివ్యవైభవము

తి. తి. దేవస్థాన ప్రచురణ, 1980.

23. రాఘవేంద్రస్వామి యాజర్య

కర్ణాటక హరిదాస సాహిత్య

కన్నడ సాహిత్యపరిషత్తు

ధార్వాడ, 1952.

24. లక్ష్మణయ్య, సముద్రాల

అన్నమాచార్య సంకీర్తనామృతము

ప్రథమ, ద్వితీయ భాగములు

ఫ్రీడమ్ ప్రెస్, మద్రాసు

1982, 1983.

25. లీలావతి, పొన్నా

అన్నమాచార్య సంకీర్తనల్లోని

జనపదగేయఫణితులు,

పొన్నాపబ్లికేషన్స్, 1986.

26. వాణి, కేసర్ల

అన్నమయ్య అంతరంగంలో

అలమేల్పంగ

తి. తి. దేవస్థాన ప్రచురణ, 1986.

27. విజయరాఘవాచార్యులు, బి.

అదినారాయణ నాయుడు టి. (పరిష్కర్తలు)-

తాళ్ళపాక లఘుకృతులు

తి. తి. దేవస్థానప్రచురణ

మద్రాసు - 1985.

28. వేంకటరామానుజస్వామి, పరవస్తు

శ్రీ వేంకటాచలమహాత్మ్యము

తి. తి. దేవస్థానప్రచురణ, 1976.

29. శ్రీనివాసాచార్యులు, ఏ. వి. (పరిష్కర్త)

అధ్యాత్మసంకీర్తనలు

అన్నమాచార్యవిరచితములు సంపు-6, 16

శృంగారసంకీర్తనలు సంపు-15, 16, 17

తి. తి. దేవస్థానప్రచురణ.

30 శ్రీనివాసులుశెట్టి, కామిశెట్టి (సంపాదకులు)

తాళ్ళపాక అన్నమయ్యపాటలు

తి. తి. దేవస్థానప్రచురణ, 1976.

31. శ్రీనివాసులుశెట్టి, కామిశెట్టి

అన్నమాచార్యులు

శ్రీనివాస బాలభారతి

తి. తి. దేవస్థాన ప్రచురణ, 1982.

32. శ్రీనివాసులుశెట్టి, కామిశెట్టి (సంపాదకులు)

తాళ్ళపాక అన్నమాచార్యుల

జయంతి సంచిక

తి. తి. దేవస్థానములు, 1978.

33. సర్వోత్తమరావు, కె

అన్నమయ్య - శ్రీపాదరాయలు

అన్నమయ్య - పురందరదాసు

పారిజాత ప్రచురణలు

తిరుపతి, 1982.

34. సీతారామమ్మ, ఓరుగంటి

తాళ్ళపాక పెదతిరుమలయ్య
కృతుల నవిమర్శక పరిశీలన
సుభద్రాగ్రంథమాల
తిరుపతి, 1985.

English :

1. *Vijaya Raghavacharya, V.*
Insriptions Vol-VI, P-I-
T. T. Devasthanams, 1937.
2. *Vijaya Raghavacharya, T. K. T*
History of Tirupati, Vol. II
T. T. Devasthanams, 1979.
3. *Surya Kumari, A-*
The Temples in Andhra Desa
Sarvodaya Illakkiya
Pennai, Madhurai, 1982.



రాశిపాక అన్నమాచార్యులు

